

---

## L-INDIPENDENZA

Issa Malta hija indipendenti u għalhekk tista' toqgħod mal-pajjiżi ħielsa u b'rajhom f'idejhom. Din kienet ix-xewqa ta' missierijietna u ta' nannietna u għal dan l-iskop huma tqabdu u mietu matul is-sekli. Issa x-xorti messet lilna li niċċelebraw din il-ġrajja kbira fl-istorja ta' Gżiritna u ninkurunaw lil Malta tagħna bil-kuruna tal-glorja u s-setgħa.

Il-lum Malta hi indipendenti, ma tagħraf lil hadd bħala sid tagħha, ma toqgħod taht il-ħakma ta' hadd, imma tmexxi hi d-destin tagħha skond ir-rieda ta' wliedha. Bħala nazzjon indipendenti Malta għandha l-jedd u s-setgħa li tiegħu postha fost il-Għaqda tal-Ġnus, u dak li hu l-aktar importanti, hi tista' bil-ħaqq kollu tithallat man-nazzjonijiet l-aktar ċivilizzati, progressivi u evoluti, għax Malta fiċ-ċokon tagħha għandha kull ma jeħtieġ biex tidhol fl-isfera tal-pajjiżi avanzati.

Il-Gżira tagħna għandha kultura, storja, lingwa u karattru li jiffurmaw is-sisien ta' kull progress ċivili, u soċjali; il-patrimonju nazzjonali tagħna hu kbir u l-ħila u l-ħeġġa tal-Maltin ipattu għan-nuqqas ta' risorsi naturali. Għal dan kollu l-futur ta' pajjiżna jipprometti ġid u barka, u jekk aħna nħabirku bil-ħila tagħna kollha u jekk nirsistu bil-ħeġġa, nistgħu mmexxu 'l quddiem lil pajjiżna u nagħtuh xejra ġdida ta' riżq u ta' qawwa.

Imma issa aħna nħollu u norbtu jekk pajjiżna jgħaddi 'l quddiem jew jibqa' bla jiċċaqlaq; issa ma nistgħux norbtu fuq nazzjonijiet oħrajn jew nistennewhom imexxuna huma. Il-lum Malta hi tal-Maltin u huma biss għandhom id-dmir li jaqilgħuha, imexxuha u javanzawha, u jekk ma tavanzax, il-ħtija tkun tagħhom biss.

It-tama tagħna hi kbira għax nafu li ħutna l-Maltin iħobbu art twelidhom u fejn jeħtieġ huma pronti biex jissagrifikaw kollox, saħansitra ħajjithom, għaliha. Imma biex is-sagrifiċċju jkun ta' fejda jeħtieġ li jkun imqanqal biss minn sentimenti ġenwini, nazzjonali u patrijotici. Jeħtieġilna li ngħollu l-bandiera tagħna biss; jeħtieġ naqdbu triq għalina u nimxu dejjem fiha " quddiem bla ma mmilu lejn toroq jew

*mogħdijiet b'crranin. Issa hu dmir tagħna, u dmir sagrosant, li nseddqu dak kollu li hu Malti, għax jekk nitilfu l-individwalità u l-karattru nazjonali tagħna, l-indipendenza tagħna tisfa' fiergħa u tač-čajt.*

*Mela ningħaqdu lkoll flimkien bħala čittadini wlied Malta, nogħlew 'il fuq mill-partiti, nieħdu id f'id, nistqarru li aħna Maltin u nwiegħdu li naħdmu bil-ħrara ta' qalbna kollha għall-ġid u b'rizq ta' ommna Malta ħanina.*

## IN-NOVELLA

Ta' G.Z.A.

Aktarx li ebda fergħa ta' l-arti letterarja mhi qadima, varjata u interessanti daqs in-novella. Ir-rakkont beda jintuza fiż-żerniq tal-letteratura u għadhom jużawh kittieba ta' żmienna sabiex iwasslu lis-semmiegħa jew lill-qarrejja xi aħbar, xi tagħrif, li jista' jkollu x'jaqsam mal-ħajja tar-ruh, jew ma' dik tal-gisem, meta mhux mat-tnejn flimkien; jonkella biex iwasslu tagħrif fuq xi haġa interessanti — daqqa l-ġrajja xotta, xotta, imma li tolqot (aneddotu), u xi kull tant ġrajja vera jew immaginata, imma intriċcata b'mod li tqajjem il-kurżità u tqanqal l-interess; drabi ohra l-istorja tiehu sura ta' tixbiha, bħalma l-parabboli ta' Kristu jew il-ħrejjeġ ta' Esopu, li tghallem jew tfehem lin-nies xi haġa ta' ġid għalihom.

Infatti, se minn żmien Budda, (seklu VI qabel Kristu) in-novella kienet l-arma ewlenija f'idejn l-aqwa riformaturi tal-bnedmin, u biha huma nqadew biex ifissru aktar čar il-ħsieb tagħhom, jagħtu prinčipji ta' direzzjoni spiritwali, u jinfluwenzaw lil dawk li xtaquhom jimxu warajhom, jew li kienu diġà mseħbin fix-xirka tagħhom — bħalma, biex ifissru ruħna b'eżempju, studjuzi moderni Kattoliči wrew li kien l-iskop tar-rakkonti li nsibu fil-Qoran ta' Mawmettu. Biha nqadew bħala "materia prima" kittieba magħrufa — fost l-oħrajn Chaucer u Shakespeare — jew bħala għodda ewlenija kif għamlu l-Boccaccio u Guy de Maupassant u bosta oħrajn, l-aktar il-Frañčizi, li huma l-aħjar kittieba tan-novella. Daż-żmien in-novella hi aktarx miktuba fi proża, iżda fl-imghoddi kienet xi drabi tinkiteb f'versi, l-aktar fl-ottava rima — it-trađuzzjoni bil-Malti tal-ħrejjeġ ta' Esopu, li saret dan l-aħħar nistghu rqijsuha bħala xempju. Minn ftit taż-żmien 'l hawn il-Maltin saru midħla l-aktar tax-"short story" Ingliża, jew aħjar dik li tinkiteb bl-Ingliż, u naturalment ukoll ta' dawk l-istejjer b'islienna — li minnhom għandna għadd ġmielu, l-aħjar fosthom mhux ta' min imaqdarhom. Iżda n-novella tinkiteb fil-biċča l-kbira ta' l-ilsna tad-dinja u f'għadd li qiegħed dejjem aktar iżdied. In-novella, mela, kienet u għadha tingħoġob u ma jidhirx li sejra tintilef il-ġibda li hawn

għaliha, l-aktar billi fis-seklu tagħna kollox isir bil-ġiri għax iż-żmien hu prezzjuż u n-nies ftit għandha hin għal rumanzi twal, għalkemm dawn għadhom jinkitbu f'għadd kbir.

Is-suġġetti tan-novella huma varjati daqs kemm huma differenti l-gosti tal-bnedmin: insibu stejjer ta' mhabba u ta' m beghda; avventuri ta' kull xorta, fil-qalba ta' l-ilbliet, fost l-iġbla, f-imsaġar u fix-xaghri; hidmiet ta' tkixxif, ta' spjunaġġ, ta' serq, ta' qtil ta' xoghol polizjesk; stejjer b'intriċċ soċjali, umoristiku, satiriku, didattiku, jew ta' atmosfera (bħalma huma, fost l-oħrajn, dawk ta' Edgar Allan Poe, li jaf idahhlek f'dinja ġdida u jagħmlek biċċa minnha); rakkonti realist-ici, veristi jew romantici, serji jew ferrieħa, idahhku għax strambi, ibikku għax jisiltu l-qalb, ibezzghu għax misterjużi jew għax fuq hwejjeg ta' barra minn hawn. Imma kollha kemm huma, għallinqas fil-fehma ta' min jiktibhom, joghġbu, jew iqanqlu inter-ess.

Malajr wiehed jifhem għaliex in-nies tfittex dawn -istejjer il-qsar, l-aktar meta jitkellmu fuq l-imhabba, jew fuq xi avventura għal qalbna jew inkella fuq xi haġa tad-daħk jew li gġeghlek ti-bissem u thab-bek aktar ma' għajrek; iżda mhux daqshekk ċar għaliex hafna jhobbu jaqraw stejjer li jqanqlu u jbikku jew li jbezzghu u jwaħhxu. Min għarbel din il-kwistjoni jahseb li jista' jkun li dan jigri għaliex f'dawn l-istejjer l-awtur jixhet dawl ġdid fuq il-bnedmin u għajjethom u jurihom f'lewn u sura xorta oħra minn kif imdorrijin narawhom jew inqisuhom. Infatti, kemm l-istorja tal-waħx li tkexkixna, sew dik li xxarbilna haddejna bid-dmugh u tnikkitna, meta tkun imfassla u miktuba tajjeb, taqtagħna, għax tohodna għal għarrieda billi f'daqqa waħda turina li ċerti nies li magħhom (jew bħalhom) konna nagħmluha u forsi konna ngħixu wkoll u li dwarhom kien j dhrilna li nafu kollox, huma xort'oħra milli konna naħsbu għaliex mistura ġo fihom hemm xi xejra, xi ġibda, xi drawwa li f'ċerti ċirkostanzi tibdilhom kwazi għal kollox u gġegħilhom jahsbu u jagħmlu wisq mod iehor milli qatt kien iġhaddielna minn mohħna.

In-novella tinkiteb f'sura narrativa li tiehu għamla ta' rakkont li l-awtur iġhaddi direttament lill-qarrej, jew ta' konversazzjoni — dja-logu bejn tnejn min-nies jew taħdita bejn aktar. Iżda tkun liema tkun l-għamla, biex tirnexxi trid tinkiteb fi stil sempliċi. Is-semplicità ma tfissirx li s-suġġett għandu jkun ittrattat b'mod superfiċjali anzi, għall-kuntrarju, għandu jkun il-frott ta' hafna hsieb. Lanqas ma tfisser li l-istorja ma tkunx mirquma tajjeb f'kollox: li ma tnigġisx jew ma tweggax, ma thennix jew tnikkitx, jew inkella ma ddahhaxk. Mela l-kitba tan-novella mhi xejn haġa hafifa u l-kittieb jahtieġu taħriġ l-aktar serju qabel ma jkun jista' jhossu mgħallem ta' din ix-xorta ta' sengħa tal-kitba — forsi l-aktar, billi barra dak li għandu x'jaqsam mal-parti għal kollox letterarja, irid ikun jaf jaqra qalb il-bniedem, u jifhem sewwa kif dan meta jkun f'din jew f'dik il-qagħda li fiha jista' jixtieq jibqa' jew li minnha jixtieq jahrab. U ma għandniex xi

ngħidu, dan kollu jrid ikun imfisser fi kiiem magħżul u xieraq, min-sug f'sentenzi aktarx qsar u komplikati mill-inqas ħalli l-qarrej ma jiltaqax ma' tfixkil lingwistiku li ma jħalliwx jifhem sewwa jew mill-ewwel l-istorja u ma jehux pjaċir biha; dan jitlob mill-kittieb dehen u taħriġ fit-tifsir tal-ħsieb. Fl-aħħarnett hu meħtieġ l-akbar għaqal fit-tfassil ta' l-istorja: din ukoll għandha tkun sempliċi, jigifieri bla komplikazzjonijiet żejda u bla ma ddeffes ħafna nies, għaliex inkella, sabiex l-intriċċ jizviluppa tajjeb u l-persunaġġi juru sewwa l-karattru tagħhom, ikun jehwieġ it-tul u l-istorja... ma tibqax aktar novella.

Infatti wieħed kritiku letterarju dan -aħħar waqt li kien qed jikkommenta fuq in-novella qal li fost ix-xogħlijiet letterarji kollha li f'dawn iż-żmenijiet jinkitbu fi proża, l-aktar diffiċli u li titlob ħsieb u taħriġ, hi sewwa sew in-novella. Għaliex kif zied iġħid (u f'moħħu ma kellux aktarx in-novelli miktubin minn awturi Maltin, imma dawk diġà magħrufa ħafna, u b'mod speċjali dawk miktubin bil-Lingwa Inġliża) ftit huma l-awturi li jafu u jistgħu jiktbu novella tassew tajjeb. Fuq kollox, in-novella li ma tkunx f'kull sens u għal kollox brillanti, ma jistax ikollha ħajja twila għaliex ma tibqax tinqara, u billi tinheba minn għajnejn il-qarrejja ma ddumx ma tmut, u tintesa.

Mela, għalkemm insibu li l-għadd ta' dawk li kitbu jew jiktbu n-novelli jlaħħaq l-eluf, dawk li jiksbu suċċess tassew huma ftit. B'danakollu, ma għandniex naqtgħu qalbna. Jekk ma nippruvawx żgur ma nirnexxux. Iżca dak li għandi f'moħħi, għall-kuntrarju, hu li nithegġu nistudjaw aktar u fuq kollox niflu b'reqqa kbira l-aqwa novelli li jeżistu fid-dinja — biex insibu u nifhmu sewwa x'inhuma l-elementi li jagħmlu din jew dik in-novella immortal. Fil-fehma tiegħi dan għandu jkun is-sies li fuqu jinbena t-taħriġ fil-kitba tan-novella. Forsi bħal f'kull art oħra, ukoll fil-kitba tan-novella, hu meħtieġ li l-prinċipjanti jibdeu billi jimitaw lill-aqwa mgħallmin qabel ma jkunu mħarġa biżżejjed biex jifthu triq għalihom f'intriċċ originali mfisser f'lingwa addattata għall-karattri ħajja li jieħdu sehem fl-izvilupp ta' l-istorja — storja li titressaq quddiem il-qarrej b'sengħa sottili li tqanqallu l-kurżità tqajjimlu l-interess u żżommhulu ħaj sa l-aħħar hekk li ma jaqlax għajnejh minn fuq il-kitba qabel ma jtemmha — u fl-istess hin waqt li jkun jaqra, widnejh jitpaxxew bid-diwi ta' dik l-armonija li titnissel mill-ħsus tan-nisġa għaqlija tal-kliem li bihom jin-geda l-awtur.

La darba -iskop ta' din il-kitba hu t-tagħlim, nixtieq insemmi fil-qosor dawk l-għeltijiet li fil-fehma tiegħi għandna naħarbu.

Dawn huma:

1. Ewferiżmu mhux floku jew mhux meħtieġ — meta l-awtur flok ma jgħid ċar u tond dak li jkollu f'moħħu, idawwar u jibdel, iġhawweg u jserrep, biex taparsi ma joffendix is-sentimenti — meta saħansitra l-akkar għemil jew ħsieb vulgari jista' jtifisser ċar, imma b'mod li ma joffendix, jekk il-kittieb ikun għaqli u jkollu kmand

tajjeb ta' l-ilsien li bih ikur qed jinqeda.

2. Storja li turi ċar li l-ghan tagħha ewlieni hu li tgħallem xi haġa — għax b'hekk l-effett, għalkemm dirett, jitlef haġna mill-qawwa tiegħu.

3. Storja mżejna żżejjed b'deskrizzjonijiet twal u rqaqat oħra li aktarx jaljenaw jew idejqu l-qarrej — li forsi jaqbiżhom u mbagħad jibda ma jifhimx sewwa — meta hu jkollu seba' mitt sena jara kif l-intriċċ ser jispiċċa, jew il-kobba mħabbla, maħlula.

4. Digressjonijiet ftit u xejn twal; jew inkella rimarki jew riflesjonijiet ta' l-awtur — xi drabi kważi priedki shaħ — li għandhom fuq il-qarrej l-istess effett li għadni kif semmejt, jekk mhux aġġar.

5. Nuqqas ta' varjetà li jgħib ċerta monotonija li ddejjaq u xxabba'.

6. Intriċċ dgħajjef jew li ma jqanqalx il-kurżità u jzommha shiħa mill-bidu nett sa kważi l-aħħar kelma ta' l-istorja.

7. Anakroniżmi — meta tingħad xi haġa li għat fi żmien li ma jkunx minnu għal kollox — u l-aktar jekk il-għajja tkun magħrufa sewwa.

8. Lokalizzazzjoni żbaljata — l-aktar ta' artijiet, bliet, xmajjar, eċċ., jew inkella ta' kostumi jew drawwiet tan-nies li jgħixu fihom jew qribhom u li haġna mill-qarrejja jkunu aktarx semgħu dwarhom.

9. Deskrizzjoni, ukoll jekk qasira, imma mejta jew nieqsa mill-kolorit, ta' xi persuna jew ta' xi post.

10. Daħla twila żżejjed li taqta' nifs min ikun qed jaqra, hekk li flok tħajru jissokta aktarx tħajru jagħmel il-kuntrarju.

11. Plaġjariżmu — meta awtur 'jissellef' u jagħmel tiegħu xogħol haddiehor. Tassew li "libri ex libris", imma min jinqeda b'xi **hsieb** jew **fehma** ta' haddiehor irid jagħgħinhom b'mod tali li meta jressaqhom quddiem il-qarrej ikunu hađu sura u għamla għodda għal kollox. Il-plaġjarista għandu jiftakar li l-istess bħall-giddieb, għomru qasir; u meta jinqabad, imbagħad, jitlef kull fama għax irgultu tiċċekken fix-xejn. Il-plaġjariżmu hu għerha moqzieża.

12. U fl-aħħarnett, karattri mhux haġja, imma pupi ebsin li jobdu tabilfors għar-rieda ta' l-awtur; filwaqt li hu mehtieg għall-aħħar li dawn ikunu xebh haġ ta' bnedmin veri li jaħsbu u jhossu, jibku u jidhku, jirraġunaw u jitekllmu bħalna li qegħdin ngħixu fid-dinja — nies imżejnin bit-tajjeb imniġġes bil-ħażin; b'xi roqgħa bajda għal kollox u b'xi tebgħa, kbira jew żgħira, imma sewda haġna li tisfuma fi griż ċar. Hekk kif huma l-bnedmin — il-qaddisin u l-eroj, dawk li jbigħu mohħom jew għisimhom; il-haddiem u min ihaddmu jew jisfruttah; is-sinjur u l-fqir; il-biežel u l-għażżien; it-tajjeb u l-ħażin.

Dawn huma xi ħofor — kbar jew żgħar, fondi jew mhumiex — li fihom jistgħu jiġġarrfu dawk li jkunu għadhom fil-bidu tal-karriera tagħhom bhala kittieba tan-novella (kull tant jiżolqu u jaqgħu wkoll kittieba li jmisshom jafu aħjar). Hemm ħofor oħra, imma bi ftit tal-

għaqal wiehed jista' jaħrabhom bla ma joqgħod iħabbel rasu wisq. Mark Twain meta kien jidhirlu li fassal f'moħħu storja tajba kien jiktibha xotta, xotta, bla ma jorqomha jew izejjinha. Izda dak kien Mark Twain.

Il-kittieb qabel kollox jeħtieġ il-ħerca li johloq; din tixghellu l-fantasija li mbagħad hu jrid jagħraf iħadem sewwa. Il-kittieb imħarreg jaf jaħkem l-immaġinazzjoni u ma jhalliħieħ tieħdu fejn trid hi — min jaf fejn u f'liema stat tal-ħolqien — imma bir-riedni f'idejħ iġegħilha tibqa' fid-dinja tal-bnedmin veri u haħja saħansitra meta jkun qed johlom ħrafa. Izda jiġri li ż-żagħżuġ ġintilef qalb... (min jaf fiex) li jeħistu biss f'moħħu, meta ma jsibx ruħu f'xi kamra mortwarja fejn il-katavri minxura fuq l-imwejjed ta' rħam ikunu għadhom fit shan u l-muskoli tagħhom għadhom iwieġbu għal xi tiġbida jew taħriqa, imma li għajnejhom ċassi, meta mhux digà biż-żlieġa, juru li huma bla haħja.

Wara li tajt xi ħiel fuq il-lat negattiv, jidhirlu li tkun haġa sewwa jekk ngħid xi haġa fuq il-lat positiv: kritiku Inġliż huwa u jikkommenta fuq ix-"short story" isemmi tliet punti li fil-fehma tiegħu huma essenzjali biex din tinkiteb tajjeb. Billi naqbel miegħu u nħoss li għandu raġun ser nagħtihom sewwa sew fi kliemu — "unity, coherence and emphasis". Dawn, għallinqas kif nifhemhom jien ifissru: intriċċ, wiehed prinċipali; karattri, dawħ biss li għandhom x'jaqsmu direttament ma' l-iżvolġiment ta' l-intriċċ; u arti fil-prezentazzjoni, biex jinxeħet aktar jew inqas dawħ fejn u fuq min ikun meħtieġ haħli tidher aktar jew tinħeba f'xi dell xi persuna jew xi haġa iżjed minn oħra u b'hekk l-effett fuq il-qarrej jissokta jiżdied.

Nittama li jidher ċar li fil-kitba ta dan l-artiklu ma għandi f'moħħi la kritika u lanqas apprezzament ta' xi novelli, la ġewwenin u lanqas barranin. Hsieb wiehed għandi: li nuri li l-kitba tan-novelli mhix haġa ħafifa u li titlob studju serju; li mhux għalkemm tiffantastika "plot" u thożžu fuq karta. Imma mill-banda l-oħra, li ma tridx taqta' qalbek malajr, għax fi kliem Leo Stein, l-arti tan-novella titlob "intense devotion and persistent effort".



## IL-MEWT, MULEJ!

Ta' A. MALLIA ZARB

Xi dwejjaq għandi fuqi, x'hajja dina,  
 Taqtigħa din il-hajja, għied bla tmiem;  
 Jien xbajt, għajejt nissielet mal-għedewwa,  
 U ruhi nħoss bil-għali għoddha nfniet.  
 Le, Le, Mulej, kif nista' jien ngħix aktar?  
 Il-hajja tatni li i wisq bis-sieq,  
 Bil-ħarta wiċċi mljet, li kollu niexef  
 Inxtorob waqt li qalbi nħossha tttieklet  
 Bl-imrar u l-morr ta' dan il-għied qalil.

X'inhu, Mulej, x'inhu das-swied ta' qalbi?  
 Inħoss qed iġħaffeg tamti toqol kbir.  
 Għalfejn il-hajja jekk kollha tbatija,  
 Taqbid tal-moħħ, tal-qalb, mar-rieda fqira,  
 Taqbida bla tmiem, sal-mewt, madmad qalil,  
 Għalfejn, għalfejn il-hajja, jekk hi twila  
 Jew qasira, xorta waħda int trid tmut?  
 U t-tul ma jgħid xejn miegħu ħlief tagħbija,  
 Tkattir ta' ħtija akbar u tad-dnub?

Bla qalb, hassejt twiddiba mbagħad go fija.  
 Il-hajja jien tajchielek biex int tirbaħ;  
 Hi din il-grazz, hekk tiżżini ħajr?  
 Jew taħseb li nħallik titqabad waħdek?  
 Il-genna ma jidħlux baħrin tal-bnazzi,  
 'zda dawk li batew ħafna u baqgħu sħaħ,  
 'zda dawk li waqgħu, iva, u reġgħu qamu.  
 U l-mewt jidħduha dawn bħala serħan.

Int taf, Mulej, li batejt jiena ħafna;  
 Ħniena, nitolbøk, ħniena minn dir-ruħ!  
 Aħfirli jekk inqastek—izda fittex  
 Eħlisni minn dal-kiefer wied tad-dmuġħ!



# L-INNU MALTI

Ta' IVO MUSCAT AZZOPARDI

Kif sar l-Innu Malti digà ntqal fit-tul fil-Berqa ta' Marzu, 1944, f'artiklu twil miktub minn Dun Karm innifsu, Nru. 33/57 ta' Settembru, 1957, imma naħseb li jekk wiehed, fil-waqt li jerga' jtenni l-istorja ta' l-Innu Malti, iżid u jikkommenta u jaghti ġieħ lil xi nies oħra biex dan l-Innu jilħaq il-popolarità li kiseb sal-lum, żgur li ma jagħmilx hażin.

Qabel xejn se nwettaq haġa li digà ntqalet u ta' min isemmiha. L-Innu Malti, kuntrarju għal dak li jsir is-soltu, l-ewwel inkitbet il-mużika tiegħu u fuqha nkitbu l-versi. Haġa diffiċli li tkabbar il-ġieħ tal-poeta nazzjonali tagħna.

It-Tabib Robert Sammut kien professur tal-Medicina u mhux mużiċista ħlief bħala dilettant. Kien huwa li ħarbex bla akkumpanjament xejn, erba' noti fuq fuq u xehithom fuq l-ixkaffa ma' ruẓxmata bċejjeċ oħra. It-Tabib Sammut meta ħarbex dawk il-ftit noti heġġin minn qalb safja kien ta lill-Maltin wiehed mill-isbaħ innijiet li qatt inkitbu għal xi nazzjon.

Mela lilu tixraq l-ewwel tislma u hadd ma għandu jinsieh lit-Tabib Robert Sammut.

L-ewwel li ntebah bit-ton solenni u sempliċi ta' dawk il-ftit noti kien l-Avukat Albert Laferla, Direttur ta' l-Iskejjel Elementari tal-Gvern, waqt li kien jinstab fi żjara għand il-Professur Sammut, ħabib tiegħu kbir, u dan fettillu jsemmagħlu dawk il-ftit noti li anqas għad kellhom miktub l-akkumpanjament tagħhom.

L-Avukat Laferla ha fil-but dawk l-erba' noti u ġieħ ħsieb f'rasu li wettqu meta wara xi granet iltaqa' ma' Dun Karm Psaila u talbu biex jara jistax jiktiblu ftit versi ha jtkantaw mit-tfal ta' l-iskola tal-Gvern. Dan kien fl-1922.

Dun Karm ma kienx jaf iġid le u kif daħal f'daru, li dik il-ħabta kienet tinsab fi Triq l-Ifran, mar dritt fuq il-pjanu u fittex li jlaqqa' mar-ritmu tal-mużika r-ritmu tal-vers Malti u nduna li l-vers ta' ħdax-il sillaba biss seta' jaqdiħ.

Id-diffikultà li nstab fiha Dun Karm kienet li l-mottiv kien qasir u tliet versi biss setgħu jidhlu. Aħseb u erġa' aħseb qatagħha li l-Innu Nazzjonali biss taħt sura ta' Talba 'l Alla għal Malta, seta' jsalva s-si-twazzjoni u billi dik il-ħabta Malta kienet għaddejja minn kriżi politika qal f'qalbu: "Alla ried hekk u se naqdiħ mill-aħjar li nista'".

U mill-pinna ta' Dun Karm ħarġu dawk il-famużi sitt versi — li l-lum Malta kollha tafhom — li fihom saħħa, imħabba, talb, u sbu-ħija, versi ta' patrijottizmu "sine qua non".

L-Avukat Laferla tgħaxxaq warajhom u kellu għal fejn.

L-Innu Malti kien tweled bis-saħħa ta' tliet Maltin; Robert Sam-



mut u Dun Karm Psaila u fosthom li rabathom flimkien Albert Laferla.

L-Innu nstama' l-ewwel darba taht is-saqaf tat-Teatru Manoel, it-teatru storiku taghna, nhar is-Sibt, it-3 ta' Frar, 1923, meta daqqitu s-Socjeta' Mandolinistika tal-Birgu u kantawh il-bniet ta' l-Iskola tal-Gvern, waqt kuncert Malti li tat il-Ghaqda tal-Kittieba tal-Malti.

Imbaghad ghadda xi zmien qabel ma rega' nstama' u skond sqarrija ta' Dun Karm id-debutt tieghu fil-berah sar fit-8 ta' Settembru ta' l-1928 meta nstama' wara t-Tahtita fuq l-Assedju l-Kbir.

U ghal xi snin l-Innu Malti baqa' jinstama' biss mit-tfal ta' l-Iskejjel fil-Festa tar-Rebha ghax ghalkemm il-kanarin kien tweled ma kienx ghadu rabba l-gwienah.

Issa Dun Karm hass li barra minn poeta kellu wkoll jaghmilha ta' propagandista ghax bicca xoghol sabiha u helwa bhal dik ma kellhiex tibqa' biss monopolju furzat ta' tfal ta' l-iskejjel.

U fl-1936 hajjar lis-Surmast Vincenz Ciappara, is-Surmast tal-Banda King's Own, biex jistrumentah ghall-Banda tieghu.

Pass iehor 'il quddiem kien sar u fit-8 ta' Settembru, 1936 l-Innu ndaqq minn din il-wisq maghrufa Banda.

Issa l-gwienah tal-kanarin bdew jikbru sewwa ghax wara l-King's Own daqqitu l-Banda "San Mikiel" ta' Haz-Zabbar, waqt il-Festa tal-Madonna tal-Grazzja u mbaghad il-Banda tal-1st K.O.M.R.

U habrek minn hawn u heggeg minn hemm, baned militari ohra imxew wara l-K.O.M.R., u baned ta' mkejjen ohra imxew fuq il-passi tal-King's Own.

Fil-1938 imxejna 'l quddiem pass iehor meta May Butcher, Ingliza li kienet thobb hafna lil Malta u lill-Maltin u kienet taf bil-Malti tajjeb ferm, qalbitu ghall-Ilsien Ingliz, b'versi adattati u meqjusin u din it-traduzzjoni taghha dehret fit-Times of Malta.

Sa hawn bejn wiehed u iehor ghidnielkom l-istorja ta' l-Innu Malti kif gharfuha l-Maltin minn fuq il-Berqa u t-taghrif l-iehor moghti mid-Dipartiment ta' l-Infommazzjoni, kif digà ghidnielkom fil-bidu ta' dan l-istudju ckejken.

Dan l-ahhar ukoll fil-Malta Review ta' Gunju, 1962, deher xi taghrif bl-Ingliz taht l-isem "Malta's National Anthem", imma l-artikollett ma kien fih xejn gidid.

Dak li l-Maltin aktarx ma jafux huwa li barra min-nies li jien digà semmejtikom, hemm ohrajn li jehtieg li isimhom jidher fl-istorja ta' l-Innu Malti ghax kieku huma li tawh xejra ta' popolarità barra minn xtut Malta.

Il-kanarin issa kien rabba par gwienah daqsie x li hadd ma seta' jzommu li ma jittajjarx barra mill-gagga u jimrah fl-gholi tas-smewwiet.

Fit-18 ta' Lulju, 1939, mir-Radju ta' Luxemburg ir-Rovers li siefru minn Malta biex jiehd u sehem f'laqha Internazzjonali li saret

f'Monzie Castle g'iehom il-ħsieb sabiħ li jsemmgħu l-Innu Malti.

Dawn l-istess Rovers reġgħu semmgħuh lill-udjenza ta' xi 8,000 ruħ li kienu jirrapprezentaw 40 nazzjon waqt laqgħa oħra li saret fi Crieff fl-Iskożja.

Jien inzertajt Malta bil-btala fil-1939, u f'dik l-okkażjoni smajt l-Innu Malti li għoġobni bosta.

Waqt it-tieni gwerra dinjija kont ninsab f'Lixandra u bdejt nor-ganizza xi kunċerti bil-Malti. Hassejt li għandi nagħlaq dawn il-kunċerti bl-Innu taġna avolja dik il-ħabta ma kiensex rikonoxxut uffċjalment anqas f'Malta.

Kif nagħmel minn dak il-bogħod kollu fl-eqqel tal-gwerra?

F'dawn il-kunċerti kien jiehu sehem ċertu żaġħuġh minn Malta, is-Sur Chretien, li kellu lehen sabiħ tassew u kien jinsab f'Lixandra trasferit mid-Dockyard ta' Malta.

Staqsajt jekk kiensex jafu. Qalli li iva u seta' jsaffarhuli. U hekk għamilna.

Is-Surmast Alexander Greck, mużiċista ta' polz, hażzu fuq karta u fl-20 ta' Ottubru, 1940, instama' l-ewwel darba minn fuq l-Egyptian State Broadcasting.

Is-Sur Joseph Manduca, Malti iehor trasferit f'Lixandra, sama' l-kunċert li għalaqnieh bis-suppost Innu Malti.

L-għada ċempilli u staqsieni x'kienet dik il-biċċa mużika li għalaqna biha l-kunċert.

"L-Innu Malti" għidtlu jien.

"L-Innu Malti?!" "U le. Jixbhu xi ftit, imma mhux hu".

Wara xi jiem iltqajt mas-Sur Manduca u wegħedni li jgħibhuli minn Malta u wara xi ftit taż-żmien waslitlu l-partitura għall-Banda li kien bagħatlu s-Surmast Casapinta, li kien Direttur tal-King's Own.

Ma nistax ngħid jekk din il-partitura kinitx xi waħda ġdida maħduma mis-Surmast Casapinta jew l-original li xi snin qabel kien għamel is-Surmast Ciappara li semmejna ftit ilu.

Il-fatt hu li fl-1 ta' Diċembru, 1940, waqt Partita Football li ntlagħbet f'Lixandra bejn il-Maltin u l-Griegi (aħna konna tlifna 2-1) li għaliha kienu qegħdin idoqqu erba' baned. Il-Maltija, il-Griegi, l-Egizzjana u waħda Militari Ingliża, indaqq l-Innu Malti minn din l-aħħar Banda, li ngħoġob immens mill-pubbliku kollu li kien qed joħnoq l-Istadju ta' Lixandra li sar jaf bih qabel xejn għax dik il-partita kienet għet organizzata b'benefiċċju tal-Malta Relief Fund u t-tieni nett għax kien hemm l-aħjar *elite* ta' Lixandra fosthom ir-Re tal-Greċja.

L-Innu Malti — armonizzat mis-Surmast Alexander Greck reġa' nstama' minn fuq l-E.S.B., fit-8 ta' Diċembru, 1940, u fil-25 ta' Mejju, 1941, waqt kunċert bil-Malti organizzat minni.

U tant għibidli qalbi u heġġiġni li iddeċidejt li nistampah u dan għamilto fl-1942 qabel ma kien rikonoxxut uffċjalment mill-Gvern Malti, jekk niftakar sewwa fl-1943.

Dak li jien żgur minnu hu li l-George Cross mogħti lil Malta f'April ta' l-1942, ġie mdaħħal fl-araldika fit-28 ta' Diċembru, 1943.

U sa fejn naf jien l-Innu Malti ma stampa ruħu minn hadd ħlief mix-Xirka għat-Tixrid tal-Qari Malti u Propaganda tal-Eġittu mmexxija minni u kien b'mezz ta' dan l-Innu stampat li l-Innu sabiħ tagħna saru jafu bih il-Maltin kollha mqassmin mad-dinja\*.

**\*NOTA EDITORJALI:** L-Innu Malti kien deher stampat l-ewwel darba fit-tieni ħarġa ta' "IL-MALTI" fl-1925 paġ. 64 fir-relazzjoni tal-KUNCERT MALTI fi Frar, 1923, mill-GHAQDA TAL-KITTIEBA TAL-MALTI.

Il-Kav. Ivo Muscat Azzopardi, li tant jinteressa ruħu f'kull haġa fejn jidhol il-Malti, haqqu kull tifhir talli b'sens patrijottiku issokta jippopolarizza l-INNU MALTI stampat minnu fl-1942.

## SENA ĠDIDA

Ta' ĠORĠ BORG

Il-bierah

Ta' tfaġ ċkejknin

Urewna s-sema safi,

Il-ġenna tal-Bambin!

Il-lum

Li sirna kbar

Bix-xjenza qed juruna

Il-ħajr ta' ġenna aħjar

Mitlufa fl-ikhal

Ta' l-univers setgħan

Fejn il-bnedmin jixtiequ

Li jkollhom ftit serħan!

Imm'aħ dil-ġenna ġdida

—Il-ħolma ta' das-snin,

Qed tnessi l-ewwel ġenna

Fil-ħajja tal-bnedmin!

**IL-MEWT TA' LAKOONTE**  
**(Minn l-“Enejde” ta' Virgilju)**

Ta' PATRI ĠUŽEPPI CREMONA, O.F.M.

Kien Lakoonte qassis tal-ħelu Apollo,  
 magħżul min-nies biex f'dak il-jum tad-debħa  
 fil-maqdes joffri ta' Nettunu, meta  
 żewġt isriep kbar iwerwru ta' Tenedu  
 qabżu mix-xatt għall-baħar u ġew jiġru  
 jitkagħwġu fuq il-mewġ, rashom merfugħa;  
 mimlija demm u nar tar'hom għajnejhom  
 u s-sfatar tisma' toħroġ minn ilsienhom,  
 u jsawtu bid-denb tagħhom l-ilma u l-mewġa  
 taqbeż u tinzel b'ragħwa li ma bħalha...  
 Waslu għax-xatt l-iehor u dlonk qasdu jiġru  
 għall-maqdes ta' Nettunu fejn kien jitlob  
 dak il-qassis u żewġt itfal minn tiegħu  
 żgħar bl-ebda ħniena s-sriep qabdu jigdmuhom;  
 mietu hemm bl-uġiġ u s-semm li daħal f'demmhom.  
 Missierhom il-qassis tal-ħelu Apollo  
 ġie ħdejn it-tfal bis-sejf jaqbeż għalihom,  
 u daru s-sriep it-tnejn dwar għonqu u sidru,  
 għafset kemm tista' l-qawwa ta' sidirhom.  
 Bis-shiħ bis-semm mimlijja gidmu rasu,  
 werżaq bħal ljun ix-xiħ b'għajnejh imberrqa...  
 fl-aħħar siket maqtul u fl-art instabat  
 bid-demm miblul u l-bżieq u s-semm ta' ħalqhom.  
 Hargu henjin iż-żewġt isriep mill-maqdes  
 tal-kbir Nettunu għax ħallsu x-xiħ u marru  
 lejn il-maqdes ta' Palla u taħt it-tarka  
 inħbew u heda l-għadab kiefer tagħhom...

---

# MIKIEL ANTON VASSALLI

## F'GHELUQ IL-MITEJN SENA TA' TWELIDU (1764-1964)

Ta' GUZÈ DIMECH DEBONO

Bhalma d-Dinja Letterarja b'Malta magħha għadha kif fakkret eghluq l-erbgha mitt sena mit-twelid ta' Skakespeare u Marlowe, hekk ukoll hu xieraq li Malta Letterarja tfakkar l-gheluq tal-mitejn sena mit-twelid ta' Mikiel Anton Vassalli, wieħed mill-ulied magħrufa tagħha.

Mikiel Anton Vassallo, għax hekk kunjomu kien tabilhaqq, twieled f'Haż-Żebbuġ nhar il-5 ta' Marzu, 1764, jiġifieri mitejn sena ilu.

Ta' sitt snin tilef lil missieru. Imma xorta waħda huwa ntbagħat u tħalla fl-iskola. Għall-ewwel kellu hsieb isir qassis tant li aktar milli ha l-Ordinijiet Minuri, hu mar iżid jistudja l-Filosofija, it-Teologija, il-Letteratura u xi llsna Orjentali ġewwa Ruma.

Iżda aqwa minn kollox hsiebu kien f'Il-sien Art twelidu, u x'sura ta' kitba għad jista' jagħtih.

B'dan il-ghan iberrin f'moħħu hu kiteb l-ewwel ktieb tiegħu bl-isem "L'Alfabeto Maltese spiegato in Lingua Maltese ed Italiana", li bih fl-1790 irnexxielu tabilhaqq johloq alfabet jixbah lil dak ta' żmienna.

Fis-sena ta' wara kiteb Grammatika Maltija bil-Latin li fiha b'dak l-Il-sien hu sawwar kunjomu fil-każ ġenittiv biex imbagħad ġara li baqa' għal dejjem magħruf bhala Vassalli flok b'Vassallo.

Imħarreg, kif kien fl-Il-sna Orjentali, hu ma naqasx juri ħiltu fl-1793 b'xi epigrafi Għarbin li qaleb għal-Latin bla xejn tilef mill-kobor tas-siwi tagħhom.

Fl-1795 reġa' ġie Malta fejn, barra milli kiteb vokabolarju mill-Malti għal-Latin u t-Taljan, bl-isem "Lexion Melitensis", li ġie mit-bugħ fis-sena ta' wara, huwa ntefa' għal hafna ħidmiet oħra; jaqbeż għall-Poplu biex kieku b'kummerċ hieles eċċ: jinqered l-ghaks u biex ukoll bi twaqqif ta' skejje! Governattivi jittkattar it-tagħlim fost il-Poplu.

Ġie li tkellem biex, kif wara kien sa jitwettaq bl-Għaxar Artikolu tat-Trattat t'Amiens, titwaqqaf Berġa tal-Kavaliieri Maltin, u ġie li bil-maqlub tkellem biex il-Kavaliieri jagħtuna l-Indipendenza u jħalluna darba għal dejjem.

Għal dan it-tirzin tiegħu flimkien ma' tixwix u serq t'armi u porvli mill-Armerija ta' l-O'dni, hu ġie mixli b'delitt kontra l-Istat b'rizultat li wara sab ruħu mitfugh għal għomru f'qiegh ta' ħabs mudlam.

B'danakollu mill-Forti Rikassli, fejn kien miżmum, ġie mħarrab

ftit żmien wara u nwassal Salerno fuq bastiment Grieg.

Mal-miġja tal-Franċiżi f'Artna hu ġie lura b'dehra ta' xewqtu maqtuġha li s-Saltna tal-Kavaleri ntemmet minn fostna.

Imma meta dawk l-istess nies, li ġabuh magħhom u hawn laħħquh Ajjutant tal-Gwardja Nazzjonali, bdew juru x'jasar isarraf il-ħelsien li jwegħdu lil haddiehor, niesu l-Maltin habtu għalihom u fost l-oħrajn qabdu lilu li ikkalzraw f'Sant'Anton sakemm f'Jannar tas-sena 1801 huma eżiljawh f'Barbarija kif ġie maqtuġh b'sentenza tal-Qorti nhar is-16 ta' Settembru, ta' qabel.

Wara għoxrin sena msiefer, hu rnexxielu jerga' jirfes Art twe-lidu fejn beda jgħix billi jgħallem il-Franċiż.

F'dak iż-żmien, meta l-Ingliżi kienu ilhom qatigħ hawn Malta, Vassalli ma habbelx rasu aktar ħlief kif jista' jkun, bħalma tassew sar, Missier il-Kitba Maltija.

Beda, mela, biex fl-1823 qaleb għall-Malti l-erba' Vangeli li fihom dam jaħdem sa f'ames snin wara meta spiċċa b'dak ta' San Ġwann.

Magħrufa hiltu wkoll mill-Kunsill Ġenerali ta' l-Università, Vassalli ġie fl-1824 maħtur biex iġhallem il-Malti fl-istess Università.

Jingħad ukoll li l-Gvernatur Ponsonby ha ħsieb jaħtru Professur ta' l-Ilsna Orientali.

Fl-1827 hareġ edizzjoni oħra ta' Grammatika Maltija miktuba bit-Taljan u fis-sena ta' wara hareġ ukoll ktieb ieħor bl-isem ta' "Qwiel u Proverbji Maltin".

Fl-aħħar snin ta' haġtu ntefa' wkoll jaqleb bil-Malti l-Atti ta' l-Appostli meta ħass li saħħtu ma baqgħetx sħiħa bħall-ħajra li kellu, l-aktar billi sikwit kien jaħkem fuqu r-rewmatizmu.

Fl-aħħar, marid mhux ftit, hu miet ta' 65 sena nhar it-12 ta' Jannar, 1829 bla miegħu miet ukoll ismu.

Jingħad li lanqas m'hu magħruf fejn ġie midfun. Imma għalkemm m'hemm ebda ħjiel fejn tpoġġa ġismu, nafu biżżejjed kull fejn jinsab ismu li jseddaqna bis-sħiħ fil-fehma diġà biżżejjed soda tagħna li tassew darba għex dan Mikiel Anton Vassalli, li aktar minn biss Kittieb Malti Kbir, hu kien ukoll safa' "Missier il-Kitba Maltija".

# CARLUCCIELLO

Ta' ĠER. AZZOPARDI

Kull Naplitan iqis il-baħar bħala wieħed minn ta' ġewwa.

Kull *scugnizzo* jqis lill-baħar bħala ħabib, minn xi daqqiet il-ħabib waħdieni tiegħu, u sikwit imur fejn il-baħar, u meta l-ajru jiftel, tarah jorqod fuq il-blat ma' ġenbu, imxaħxaħ minn dawk il-hsejjes u aktarx mitluq b'idu mdendla għal ġo l-ilma.

L-iscugnizzo jkollu ħafra dwejjeq — u din hija r-raġuni li għaliha huwa: *scugnizzo*—u b'dik l-id fil-baħar huwa jkun qed jafda għommtu lil ħabibu l-baħar.

U għalhekk Carlucciello mar ħdejn il-baħar.

Jiena rajtu kemm-il darba, kien ta' waħdu, magħlub ferm, dejjem jġri b'dak ix-xagħar sbejjah jittajjar mar-riħ. Kien qisu sallura jizloq minn idejk u ma terġax taqbd.

Niftakar, darba qgħadt ngħassislu fix-xatt ta' Santa Luċija, mhux 'il bogħod miz-Zi'Terež, bla ma lemaħni; kien mitluf moħħu fil-baħar. Il-baħar kien qed jagħraxlu wiċċu u jdawalhulu bid-dija tiegħu. B'xuf-ftejh imbexxa huwa kien imsahħar. U għall-ewwel darba rajtu jid-hak, bħal kieku qed jilqa' ħabib.

Għaliex ma ntbahtx li din il-ħbiberija kienet sa tkun fatali — u għaliex ma għarafx li dik it-tagħniqa tal-baħar kienet sa tagħfsu żzejjed?

Halli ngħidilkom ħafif ħafif: tfajjel mgħarraq instab fuq il-blat ta' Santa Luċija. U x'ħabab għamli fuqu l-ġurnali!

Niskanta l-ghala l-ġurnalisti li s-soltu ma jħabblux rashom jekk l-iscugnizzi jgħixux jew imutu, din id-darba kitbu artikli mqanqla fuq Carlucciello.

M'għandniex xi ngħidu, it-tirann kien il-baħar u vvintaw dan it-tirann sabiex il-qarrejja ma joqogħdux jithassbu min kien tassew il-hati. Ma ntqalitx kelma waħda dwar il-kundizzjonijiet soċjali.

Il-kuxjenza ta' Napli qamet! L-għassa saret meħtieġa. U l-għarqa ta' Carlucciello gābet nifs riġment iġħasses ix-xtajta sabiex dan l-im-għarraq ta' baħar ma jnsraqx tfajjel ieħor Naplitan.

In-nies jistaqsu lil xulxin "min huwa t-tfajjel"? "Ta' min hu"?

Ma tawx każ li dak it-tifel kien ta' kull wieħed minna. Dak it-tfajjel kien tagħna, tagħhom, tiegħi u tagħkom.

Il-gazzetti ma jħabblux rashom biex isibu min kienet ommu, jew x'dar kellu u lanqas ippruwaw jifhmu l-problema.

Isem Carlucciello ma baqax jidher fil-gazzetti. Wara kollox Carlucciello ma kienux ħlief *scugnizzo*, u wara ftit taż-żmien l-għassiesha wkoll twarrbu mix-xtajta.

Ejjeu ma nagħmlux bħall-ġurnalisti u nifthu l-bieb u bla biża' naraw x'hemm warajh. Rusella hija mara ta' sitta u tletin sena għad

li qisha nanna, magħluba, imkemma, midbiela u b'sidirha mdendel,

Darha, dik li kienet darba d-dar ta' Carlucciello — għar maħmuġ u umdu, xi seba' bi tmien piedi. F'din il-kmajra sodda kienet l-għamara kollha li kienet isservi ta' sigġu u ta' mejda wkoll. Bil-lejl ħames iġsma kienu jitgeddsu fuqha, u f'din is-sodda Rusella toqgħod bil-qiegħda tixxengel 'l hawn u 'l hinn rasha meħuda bil-għali u r-rimors tiftakar f'Carlucciello tagħha.

Huwa kien wiehed minn dawk l-*iscugnizzi* mwieled fl-akbar faqar, u l-oħrajn li kienu jgħixu fil-gorboġ miegħu erhewlu jiggiera 'l barra biex ifendi għal rasu.

Jekk tħossu li din hija moħqrija kbira jkollkom it-tieba li gġibu quddiem għajnejkom il-kundizzjonijiet ta' dar bħal dik, u aħsbu kif dawn jistgħu jħassru kull raġuni u kull sens ta' umanità. Tahsbu intom li xi omm Naplitana trid titef lil binha?!

Għal Carlucciello, kif kien għal rasu, l-affarijiet setgħu kienu aħjar u fid-dar ma setgħux kienu aħjar: dak kien l-argument kollu. U hekk huwa mar għal-libertà tiegħu u għal mewtu wkoll.

Il-qrusa tar-rimors tagħha tidher ċar — għad li Rusella m'għandhiex tort. Jien nista' ngħidilkom ta' min hi l-ħtija.

Intom Insara li taraw id-dinja bid-dmugħ tagħha mit-twieqi tagħkom, li titkellmu fuq il-korruzzjoni morali u ma tagħmlu xejn biex twaqqfuha — intom għandkom sehem fil-qtil tiegħu, u intom li intom għonja biżżejjed li ma tafux b'faqar u li titmeżmżu meta jiġi quddiemkom.

L-awtoritajiet ukoll huma responsabbli bl-apatija tagħhom, bil-mili ta' formoli stupidi biex jinxtexu fuq xkaffa u jintesew — biex ma ngħidu xejn għall-innoċenza ta' dawk li qed ibagħbsu l-fondi li għandhom imorru għall-karità!

Jekk dawn kollha qatluh — allura jiena wkoll ħati. Għaliex jien ma bdejtx ix-xogħol tiegħi snin qabel? Għaliex kont mitmeżmeż li nilbes imċerċer u norqod fuq il-gazzetti u nissaporti d-dud tat-tfal tat-triq?

Għad li għadni zagħżuġ, imissni ilni li bdejtx niġbor it-tfal ta' Napoli u nibni dar għalihom — u jekk kien jeħtieġ b'idejja stess u żgur li b'qalbi kollha.

U 'l Carlucciello, tfajjel ta' disa' snin, il-lum qed ingorru f'dir-għajja għal dejjem.

#### NOTA:

*Dan huwa r-rakkont li bih Don Mario Borelli ta' Napoli għalaq l-awtobijografija tiegħu, li jisimha "A Street Lamp And the Stars", li ħareġ din is-sena bil-għajnuna ta' Anthony Thorne.*



## LILL-MITHNA TAR-RIH

Ta' M. ANĠ. APAP

Ja mithna, min kien waqqfek  
Mibruma u hekk qawwija,  
donnok sejra teħodha  
ma' rwiefen qerredija;  
nisthajlek xi kolonna,  
mafkar il-gnus mgħoddija.

Min jaf kemm dort inventa  
faċċata ta' kull riħ,  
fejn dawrek l-għaqli sidek  
bla qatt ma kont tmeriħ;  
ix-xogħol issa temmejtu  
għalhekk qiegħda tistrieħ.

Min jaf kemm rajt madwarek  
fuq rashom, nies bil-qmuħ,  
telgħin jilgħu ma' l-għolja,  
donnhom f'reqqet ir-ruħ,  
li biex jistrieħu ftit,  
fuq ħajt kienu jqegħduh.

Kemm rajt xkejjer bit-tgħam  
gejjin fuq dahar il-ħmir,  
u qalbek bihom mgħaxxa,  
ferħana trid ittir,  
għax int ħanina u bieżla  
bla għira, bla tmaqdir.

Kemm rajt beraq sajjetti,  
ifeqqgħu bla mistrieħ!  
li kienu jiġu mxierka  
mal-ħabib tiegħek ir-riħ?!  
Kif jagħmlu l-ħbieb tad-dinja...  
kull tant juruk il-qiegħ...

Kemm ħarsu lejki il-bdiewa  
mill-bogħod tal-għorfa tagħhom  
u fik raw l-omm ħanina  
li bieżla qed titmagħhom;  
ħarbitlek issa l-ħajja,  
għalhekk m'għadekx hawn magħhom.

Ukoll l-għasafar ħielsa  
madwarek ġew bil-qtajja',  
għaliex fil-għaks tax-xtiewi  
fi ħdanek sabu l-ħajja;

ghax inti thobb lil ghajrek  
bla tieqaf, u bla tgħaja.

Għaliex, ja mithna biežla  
warrbitek il-bnedmin?!

Għax sabet min jaqdiha  
bla riħ, malajr, f'kull ħin;  
bir-roti tal-azzar  
iduru ma' xulxin!

Iżd'int m'għandekx tingered,  
ghax inti ħdimt fis-sewwa!  
Erg' għolli 'l fuq dirgħajk  
ħa jduru b'dik il-ħlewwa,  
Tibżax; kulhadd jixtieq  
jarak iddur bla dnewwa.

Dur, mithna. dur, bla hedu  
W' urina l'għalkemm xiħa  
Int għadek tiflaħ taħdem,  
tinsab qawwiġa shiħa,  
biex meta n-nies iżżurek  
tarak tassew sabiħa.

## KARMENU VASSALLO

### FIL-POEZIJA RELIGJUZA

Ta' JOSEPH C. SCIBERRAS

Meta wiehed jaqra bir-reqqa l-poezija ta' Karmenu Vassallo għandu jibqa' mistagħġeb kif hafna, u fost dawn ma setax jonqos li ma kienx hemm xi ilsna ħżiena, qabdu u xebbhuh ma' Giacomo Leopardi li, barra l-pessimizmu li kellu u l-mibegħda għall-ħajja, kien tilef ukoll it-tama tiegħu fil-ħniena bla tarf t'Alla. Dan il-pessimizmu tiegħu kien hekk kbir li fil-poezija tiegħu "Le Ricordanze" kiteb

*"... e quante volte*

*questa mia vita dolorosa e nuda*

*volentier con la morte avrei cangiato",* waqt li aktar

'l isfel fl-istess poezija jikteb

*"... non ha la vita un frutto:*

*inutile miseria..."*

F'Karmenu Vassallo jidher il-pessimizmu, iżda mhux il-pessimizmu ta' Leopardi, pessimizmu, biex insejġulu hekk, iddisprat. U lanqas ma naraw f'Vassallo nuqqas ta' tama fil-ħniena bla tarf t'Alla. Dwar din it-tama tal-poeta f'Alla, kliemu fid-daħla għall-ktieb tiegħu

“Kwiekeb ta’ Qalbi” ma jhalli fina ebda dubju. Isimgħuh:

“Alla li halaqni u baghatli lil Ibnu biex jifdini kien minn dejjem u jibqa’ sa l-aħħar għalija dak li kien għal Francis Thompson. Ikun imbierek! Hu s’issa ma nsieni qatt u lanqas jinsieni. Iva, Alla dejjem ħabbni u ħaseb fija; u jiena ma nisthix u qatt ma nonqos inxandar bil-fomm u bil-pinna l-Provvidenza, it-Tjieba u l-Imħabba bla tarf li Hu wera miegħi”, waqt li aktar ’l isfel fl-istess dahla jgħid:

“... Il-baħar ta’ pessimizmu u fatalizmu, li ħajti kontra t-theddid ta’ mewġietu qerrieda ħtiġilha kważi l-ħin kollu titqabad u tissielet bla ħniena, qatt ma wasal biex jifga, jibla’ jew itemm go qiegħu t-twemmin tiegħi ta’ Nisrani u Malti safi Kattoliku. Hekk hu minnu dan, li jiena qatt ma ħadt ’l Alla u ’l Dini”.

L-ewwel damma ta’ poeżiji, imghammda “Nirien”, il-poeta jif-taħha b’poeżija ħelwa u qawwija “Deo Altissimo”. Hawnhekk il-poeta jara f’Alla Missier ħanin li jhobb ’l uliedu u li jagħtihom dak kollu li jeħtieġu għax tamiethom hija fih:

*“Inti Missierna li taf tħobb b’imħabba  
ħelwa ’l uliedek”.*

Aktar ’il fuq f’din il-poeżija jgħid ’l Alla li l-qalb tal-bniedem ma tistrieħx ħlief Fih:

*“Fik biss is-sliem, is-serħ, il-faraġ, l-hena  
ta’ qalbna u ruħna”.*

Dan l-istess ħsieb il-poeta jtennih fil-poeżija: “Ix-Xmajjar tas-Snin”. Isimgħuh:

*“Fil-baħar biss ix-xmara  
tieqaf u ssib is-serħ;  
u f’Alla biss ħajjitna  
issib is-sliem u l-ferħ!”*

Biex ħadd ma jitkabbar, għalkemm ħadd ma għandu biex, fl-istess poeżija l-poeta jfakkarna li:

*“ħajjitna kellha bidu,  
ħajjitna jkollha tmiem”.*

Fil-poeżija “Il-Biża’ Tiegħi” K.V., fuq it-tagħlim tal-Kotba Mqaddsa jistqarr:

“Il-bidu ta’ kull għerf il-biża’ t’Alla”; u x’hin jara lil ħutu bnedmin mexjin bogħod minn Alla u jiftaħru b’dan, igħid:

*Rasna marbuta! Tlifna Triq is-Sewwa!  
Qegħdin ninzlu l-Infern ħajjin sikwit!”*

Meta l-poeta għaraf il-kobor t’Alla u ra, meta dineb, lil Min rieghex, sogħob bih minn dnuhu u xtaq li kieku qatt ma kien, biex hekk qatt ma kien iweġġaġħu qalbu:

*“Il-biża’ tiegħi Alla u jiena nnifsi.  
Għax inħobb ’l Alla xtaqtni qatt ma sirt”.*

Fil-poeżija “Jum il-Missjoni” Karmenu Vassallo jara f’Ġesù l-Iben t’Alla magħmul bniedem Sultan, Sultan setgħan li ħadd u xejn ma

jista' jgarrfu:

*Kristu Sultan f'kull żmien u jibqa' għal dejjem;*

*"Kristu Sultan, il-lum, il-bieraħ, għada;*

*Kristu Sultan u ta' l-erwieħ Feddej;*

*Kristu Sultan fl-imghoddi u f'li gėj"*

Għax jaf li Kristu huwa sultan setgħan u li

*"...hadd u xejn ma jhassar*

*dak li stqarr Kristu b'fommu lil'-bnedmin"*, il-poeta jemen li s-saltna ta' Kristu, li mhix haġa oħra ħlief il-Knisja mwaqqfa minnu, ma jkollha tmiem qatt, tkun maħqura kemm tkun; u b'għajta ferrieħa jgħid:

*"Le! is-saltna ta' Ġesù qatt ma tintemm"*.

Fil-ġlieda li sa minn dejjem kien hawn fid-dinja bejn id-dawl u d-dlam, bejn il-qerq u s-sewwa, b'tama shiħa f'Alla, li qatt ma qarraq jew tqarraq, il-poeta jemma li fl-aħħar "iż-żejt jitla' f'wiċċ l-ilma" u li r-rebħa tmur fejn tkun misthoqqa:

*"Iżda r-rebħa ta' l-aħħar tkun tas-Sewwa:*

*għaliex is-Sewwa hadd ma jista' għalih"*.

Hadd ma jista' għas-Sewwa għax is-Sewwa hu Alla nnifsu u min jeħodha kontra Alla, ikun kemm ikun qawwi, jitfarrak żgur.

Fil-Madonna l-poeta jagħraf Omm, omm ħanina u ta' qalb l-iżjed tajba, u għalhekk fin-niket tiegħu jiftaħ qalbu magħha u jgħidilha b'dak kollu li garrab u b'li għadda minn għalih:

*"Ommi mititli: u jekk missieri għadu*

*mas-snin jitqabad bla mistrieħ, għaliya*

*ilu li miet ukoll: ħajritni d-dinja;*

*u ħlief xi tama ma ħallietx go fja"*.

Wara li juruha kemm xorob imrar, jitlobha l-faraġ:

*"Marija, għajnuna: lil Min miet biex fdiena*

*itlob għaliya u ieqaf dejjem miegħi:*

*sikket il-qilla tal-baħar ta' ħajti:*

*wassalni qawwi u shiħ fix-xtajta tiegħi"*.

Wara li talab il-faraġ lil Marija, il-poeta ħass il-hena niezla f'qalbu, bħal balzmu l-aktar ħelu, u għalhekk qa ilha:

*"Inti, Marija, malli x-xemx ta' qalbi*

*tħammar għal ġiehek bl-oħla mħabba rajtli,*

*baxxejtli rasek u dirgħajk berrċħtli:*

*tajtnei li tlabtek u xewqati qtajtli"*.

Iżda jekk f'din il-poeżija jurina x'imħabba għandu f'qalbu lejn Marija, x'jagħmel fil-poeżija mghammda: "Marija"?

*"Il-għanja bnina li għalik, Marija,*

*ilha tfawwar go qalbi żmien u żmien,*

*twieldet u kibret miegħi, twaħħdet miegħi,*

*u forsi bħalha ma ssib qatt u mkien:*

*għax din il-għanja saret qalbi nfisha:*

*u qalbi tiegħi biss u mhix ta' tnejn:  
u ħliefi ħadd u ħadd ma jħossha tixgħel:  
u f'ħajti egf'żeż minnha m'għandi xejn".*

F'din it-telfa ta' mħabba K.V. joffri lilu nnifsu flimkien ma' dak kollu li hu tiegħu lil Marija Santissima, l-Omm tiegħu tas-Sema:

*"U din il-għanja u qalbi nfisha u magħha  
id-dawl ta' ħbub għajnejja, saħħti, il-g'id...  
ta' ġidi kllu, ħajti b'kulma fiha,  
kollox lilek, Marija, nagħti rrid".*

Il-poeta jrid li din il-poezija tibqa' xhieda ta' mħabtu lejn din l-Omm u Xebba; għalhekk rawwimha fil-ġnien ta' qalbu, biex żgur ma tmutlu qatt:

*"Din hija l-għanja li għalik, Marija,  
ili nrawwem mhux f'tit f'ta' qalbi l-ġnien:  
sawwartha f'ġiehek, b'radd ta' ħajr u qima,  
biex tibqa' ssaltan sa matul iż-żmien".*

Meta K.V. jitkellem mill-imħabba li tgħaqqad żewġt iqlub f'qalb waħda fis-Sagrament taż-Żwieġ, huwa jara fiha haġa qaddisa, kif tas-sew hi. Fil-poezija "Habbejt u ma Tjassartx" iġhidilna li l-imħabba

*"Hi ruħ il-ħajja. Bidu tagħha. Lwienha.  
U żeragħha fuq l-art Sid il-għixien.  
Għalhekk l-imħabba mhix nuqqas jew ħażen,  
iżda milja ta' ġid..."*

Mela l-imħabba mhix għajn ta' ħażen. Issir għajn ta' ħażen meta aħna, għax irridu, naghmluha hekk. Hekk iġhallimna Vassallo fl-istess poezija:

*"... Jiġi l-ħażin  
meta bl-imħabba ma ninqadewx kif jixraq".*

Imbagħad, biex wiehed jifhem b'liema għozza l-poeta jzomm l-imħabba li tgħaqqad żewġt iġsma f'wiehed, għandu jaqra l-poezija tiegħu "Lil Marti", u naħseb li jkun biżżejjed għalih. Isimgħuh ikel-limha:

*"Inti forsi ma tafx, sieħba ta' ħajti,  
illi fl-irbit u t-twaħħid tagħna għal dejjem  
hemm sacerdozju ġdid! Lanqas ma tifhem  
kemm kien Alla ħanin u ta' qalb kbira  
miegħek u miegħi, meta seddaq żwieġna  
u t-twemmin tagħna fih! B'dir-rabta mqaddsa,  
marti, Mari'a, jiena u inti sfajna —  
bir-rieda ta' Mulej—mqades u midbaħ  
għall-kotra ta' l-ulied..."*

Aktar 'l isfel f'din il-poezija jurina x'ferh ġarrab meta mir-rabta mqaddsa ta' mħabbithom inqata' l-ewwel frott:

*"... U fraħra u fraħna  
meta dis-siġra fir-rebbiegħa nawret*

*u wara sajret l-ewwel frotha tagħha —  
biċċa minn demmna, minn ġisimna u ruġna  
hajja tal-hajja tagħna...*

Il-poeta jitiob lil martu biex, meta s-slaleb tal-hajja jagħfsu fuqha u jtaqqluha, ma taqtax qalbha, għax Alla jaf kull wiehed minna x'toqol jiflaħ u żgur li hu ma jgħabbiniex b'toqol li ma nifilhuhx: *ma jgħabbi 'l hadd b'salib akbar minn ħiltu*".

*"... Alla*

Itemm din il-poezija tiegħu billi jfakkar lil martu li minn imħab-bithom, miż-żwieġ tagħhom, huma għandhom id-dmir li jagħtu 'l Alla wlied qaddisa u lil Malta wlied qalbiena li jagħmluha ġieh u li jgħolluha quddiem il-barrani:

*"... Marija,*

*int li sirt biċċa ġdida minni nnifsi,  
kun af li wliedna, wara mewtna jgeddu  
hajjitna f'tagħhom, f'dik ukoll ta' wliedhom  
u wlied uliedhom... mingħajr tmiem. B'hekk aħna  
għal kollox ma mmutux u anqas nintemmu;  
u nbierku s-siegħa li rabitna għal dejjem  
bl-isfeħ eghruq ta' mħabba—dik l-imħabba  
li minnha jien u int wegħ'dna li nħasslu  
qaddis 'l Alla u eroj lil Art Twelidna"*.

Minn dawn is-siltiet wiehed malajr jintebah li, għalkemm Karmenu Vassallo huwa magħruf għall-pessimizmu tiegħu, madankollu ma għandux x'jaqsam ma' Giacomo Leopardi f'dak li hu twemmin f'Alla u fi tjubitu, u li għalhekk m'huwiex dak li għamluh, kif stqarri hu, xi oqbra mbajda u li minħabba fihom kellu jikteb il-poezija "Poeta Nisrani" fejn wera ċar li hu poeta Nisrani ma għandu x'jaqsam xejn mal-poeta Taljan.

*"Jien Nisrani, bin l-Insara;*

*Malti, demm ta' qlub Maltin", u fi-aħħar strofa*

jgħid

*"Dan li nobgħod, dan li nišet:*

*l-oqbra mbajda qatt ma ħmilt.*

*Thalltunix ma' Leopardi:*

*Frott il-Haqq u s-Sewwa kilt"*.

Kieku bejn il-pessimizmu ta' Leopardi u ta' Vassallo ma hemmx differenza enormi, kieku Karmenu Vassallo, qatt ma kien itemm is-sunett tiegħu "Il-Għanja ta' Hajti" b'dan il-kliem:

*"U nitlob bqajt sa ma rnexxieli nsib*

*l-Għanja ta' Hajti msammra fuq Salib"; izda kien itemmu b'versejn li jikxfu l-ħsus ta' qalb iddisprata.*

## IN-NANNU ĠANNINU

Ta' F. FARRUGIA

Teżor għandi merfugħ f'qalbi,  
Ta' nannuwi t-tifkiriet:  
Għaxqa kbira dik ta' hajti  
X'hin naghmilhom ħsbijiet.

Anġlu kien nannu Ġanninu,  
Dejjem anġlu sibtu jien  
Bix-xlief f'idu kemm ilaħħaq,  
Fomm il-għaqal, wiċċ hosbien.

Mohħ miftugh li ftit rajt bħalu,  
Qalb tad-deheb mill-iktar fin,  
Kburi biss x'hin wiehed minna  
Riekeb hdejh fil-karozzin.

Għax il-belt kull tant kien jinżel  
Għan-negozju tat-tajjar,  
Helu, kaghak u xi ruġgata  
Kien jixtrilna dak in-nhar.

U kien jieħu lura miegħu  
Għal min halla warajh id-dar,  
Kienet ferħ did-dawra tqanqal  
Qisna morna Zanzibar.

Dejjem iġhasses fuq saħħitna,  
Hsiebu fina għat-tagħlim,  
Qatt biss f'haġa ma jonqosna,  
F'kollox magħna bla tgemgim.

Jekk xi wiehed minna jimrad,  
Jekk xi wiehed jieħu riħ,  
Porog, xorb, u dlik u ġbajjar,  
Magħna sejjer bla mistrieħ.

Meta dħalt għall-oghla studju,  
Fuqu kien arloġġ iġib,  
U l-arloġġ wegħdhuli premju  
Malli jien insir tabib.

Kemm flus għandu miljunarju,  
Haġar, deheb u minn kull ġid,  
La tahsbux li ma' dan kollu  
Nibdel jien; l-arloġġ irrid.

Xejn ma jiswa d-deheb tad-dinja  
 Jekk fid-deheb imħabba m'hemmx,  
 Qalb il-bniedem trid l-imħabba  
 Kif il-ħajja trid ix-xemx.

O kemm qlub id-deheb irvina,  
 Jghixu għonja aghar mill-fqar!  
 Hemm il-ġid fejn hemm l-imħabba  
 Bħalma s-shana fejn hemm nar.

Lanqas għadda xahar mil-lawrja  
 Ġejt għas-safar jien maħtur.  
 Ferħ u niket! Issa n-nannu  
 Htieġ tabib biex bih idur.

Tidhak bina din id-dinja,  
 Qarreġija hi mhux f'it,  
 Daqs it-tosku morr velenu,  
 Tisqihulek fl-ohla inbid!

“Għidli, nannu, għidli x'nagħmel”  
 Mort jien lilu nistaqsih,  
 “Ibni”, qalli “la jiswielek,  
 Inberiklek dan il-ġieh”.

Ram ilellex jien b'deheb ħadtu  
 Għax jitqarraq iż-żagħżuġh,  
 Jien sifirt bid-daħka f'wiċċi  
 L-għada mġharraq kont bid-dmuġh.

Kemm malajr, o kbira Londra  
 Gibt l-aħbar li n-nannu miet!  
 Daqskemm beka, daqskemm għela,  
 Qalbu nqasmet f'żewġ biċċiet.

Darba nohlom ħolma minnha,  
 (Naf li minnha, għax ħassejt)  
 Nara n-nannu f'nofs il-Ġenna,  
 Jien intir, għal fuqu ġrejt.

Bistu f'moħħu l-ewwel ħaġa,  
 Wiċċu mbagħad jien qgħadt inqis,  
 Rajtu jiddi b'dawl is-Sema  
 U fhimt b'hekk li kien Qaddis.

Int qaddis O nannu tiegħi!  
 Meta nbusek fir-ritratt,  
 Ruħek tiġi fir-ruħ tiegħi,  
 Tgħidli: “Jien ma tlaqtek qatt”!



# LINGWISTIKA

## TAGHRIF ETIMOLOĠIKU FUQ XI KLIEM MALTI MIĠJUB FL-ISQALLI U FL-GHARBI Studju Komparattiv

Ta' J. ZAMMIT MANGION

Fis-sena 1962, il-Prof. G.B. Pellegrini hareġ ktieb ta' studju etimoloġiku fuq kliem Sqalli mnissel mill-Gharbi. Dan il-ktieb jismu "Contributo allo Studio dell'Elemento Arabo nei Dialetti Siciliani" (Università degli Studi di Trieste, Istituto di Filologia Romanza), u huwa ta' interess kbir għall-istudju ta' tal-filoloġija tal-Malti. Il-lista li jagħti Pellegrini, imqassma fi 18-il kapitlu, fiha numru mhux żgħir ta' kliem Sqalli li hu jnissel mill-Gharbi, u hafna minn dawn insibuhom fil-Malti wkoll.

Il-kliem Malti li aħna nistgħu niehdu minn din il-lista huma ta' żewġ xejriet: għandna kliem ġej direttament mill-Isqalli u mhux mill-Gharbi minhabba raġunijiet fonetiċi; u għandna kliem ġej direttament mill-Isqalli b'tifsira differenti minn dak li hu mnissel mill-istess għerur Gharbin fil-Malti. Minn ta' l-ewwel għandna, p.e. il-kelma *zokkor*; f'tat-tieni, interessanti hafna huma kliem bħal *kamla* "duda li tiekol il-ħwejjeg" u *qamla* "duda tar-ras".

Kategorija oħra ta' kliem turi fejn il-Malti la jaqbel ma' l-Isqalli u lanqas ma' l-Gharbi fil-morfoloġija. Xi kultant nistgħu nmissu dawn il-kliem minn lingwa oħra li wkoll influwenzat lill-Isqalli, u xi kultant le.

Minn dan it-tagħrif kollu wiehed jista' johroġ l-isbah tagħlima. Din hi li l-Gharab li ħakmu l-Malta fis-sena 870 kienu jittkellmu l-istess bħal dawk li ħakmu lil Sqallija mis-sena 827, u aktarx ukoll bħal dawk li ħakmu lil Spanja fis-sena 711. Fi Sqallija kien hemm digà kultura mħallta qawwiya — kultura Punika mħallta ma' dik Griega u Latina vulgari, bħalma kellna Malta. Izda l-istorja turina li l-Gharab damu hafna ma ħakmu Sqallija għal kollox, u iktar u iktar biex daħħlu l-ilsien tagħhom. Terġa', wara li telqu l-Gharab, l-Isqallin daħlu għal kollox fl-ambjent tal-kultura Ewropea u ikkontribwew mhux f'tit għaliha. Il-bidla ta' l-ilsien Gharbi f'dak Sqalli, hekk imsejjaħ "lingua franca" ta' l-Isqalli u Spanjol, u fl-aħharnett, Taljan, hija xhieda ta' kemm Sqallija kienet ċentru ta' moviment soċjali u kulturali mill-Medju Evu sal-waqgħa tal-Borboni.

F'Malta, għall-kuntrarju, għalkemm ma nafux sewwa x'ilsien kien hawn qabel ma ġew l-Gharab, nistgħu bla wisq taħbit nindunaw li l-Gharab daħħlu l-lingwa tagħhom sewwa, hekk li sal-lum, lingwistikament, il-Malti nistgħu nghodduh bħala djalett Gharbi modern. Wara li l-Gharab telqu minn Malta, il-gżira, jew ahjar, il-massa tal-poplu tagħha, baqgħet iżolata f'dak li teknikament insejħulu "sheltered area" mill-kurrenti kulturali u saħansitra lingwistiċi. Il-kliem gdid daħal bil-mod, hekk li kellu żmien jiġi assimilat. Sas-sena 1750 hadd ma ta każ serju ta' l-istudju u l-letteratura Maltija. F'din l-iżolazzjoni, il-Malti żamm l-integrità fonetika, grammatikali u fil-biċċa l-kbira tal-lessiku tiegħu wkoll.

Nistgħu naħsbu li l-kliem Sqalli daħal f'Malta wara li telqu l-Gharab. Dan il-kliem ġie f'konflitt ma' kliem Malti Gharbi u għadda mill-istess proċess semantiku bħalma jispjega sewwa l-Prof. Aquilina f'wieheid mill-essays tiegħu f'"Papers in Maltese Linguistics". Hekk id-differenza bejn *affier* u *fieres*, bejn *arsenal* u *tarzna*, u t-telf ta' kliem Gharbi bħal *bardagħa* u *fudal* fil-waqt li żammejna *alboral* u *fardal*.

Il-lista ta' hawn taht, li tinkludi l-iktar kliem interessanti għall-ħsieb tagħna, hija mehuda skond l-ordni li jagħtiha Pellegrini. Għall-heffa ta' min jixtieq jissokta t-tagħrif, l-ewwel kelma li fuqha hu mibni dan it-tagħrif hija bl-Isqalli. Il-kliem Sqalli hu miktub kif jagħti l-awtur; l-Gharbi hu maqlub għall-ortografija Maltija.

*albaranu*: "kitba privata sottoskritta mill-partijiet". Bil-bidla tal-likwidi *l u n f' r u l*, insibu din il-kelma fil-Malti bħala *arboreal* "il-ġabra li ssir minn kappillani jew oħrajn għall-festa". It-tibdil tal-likwidi fil-Malti, bħal fl-Gharbi djalettali huwa komuni ħafna, u l-iktar li jsir fil-kliem missellef minn ilsna barranin (Marçais: *Dialects Arabe Parle par Tlemcen* — p 33). Din il-kelma ġejja mill-Gharbi *al-bara'a* "irċevuta" li ma jidher lix li għandna fil-Malti.

*gabella*: ġejja mill-Gharbi *qabala*, li fil-Malti saret *qbiela*. Minn *gabella* ħarġet il-kelma *cabbillottu* "kerrej" li minnha fil-Malti għandna *gabillott*, isem ieħor għall-bidwi. *Cabello's* li kienet tintuża f'Palermo sa mill-1260 tidher li għandha mil-Ispanjol.

*algoziru*: "surġent tal-qorti, wieheid li jamministra l-liġi", saret *argożin* fil-Malti bit-tifsira ta' "għassies ta' l-ilsiera fuq ix-xwieni". Ġejja mill-Gharbi *al-ważir* "amministratur pubbliku" li minnha fil-Malti għandna l-kelma *lawżar* "bejjiegh tat-triq".

*giufà*: "tingħad għal raġel ibleh u fl-istess ħin hluqi u mberfel" fil-Malti saret *gifa* "bla ħila". Ġejja mill-Gharbi *djeħà* "figura popolari li tippersonifika l-ibleh" li minnha għandna l-persunaġġ folkloristiku *Ġaħan*.

*senzali, sensali*: "bejjien tan-negozju, dak li jindaħal biex iwassal fit-tmien jew ifittex xi negozju". Fil-Malti wkoll *sensar*. Mill-Gharbi *simsar*. Hija tqila li tgħid sewwa jekk il-kelma Maltija hix ġejja direttament mill-Gharbi jew mill-Isqalli għax jidhlu fatturi so-

ċjoloġiċi barra dawk lingwistiċi.

*alfieri*: “dak li jerfa’ l-istandard fl-armata”, bil-Malti *alfier* “grad fil-milizja tal-Kavaleri”. Ġejja mill-Għarbi *al-faris*, li bil-Malti hi *il-fieres*, “rikkieb taż-żwiemel, kavalier” kif ukoll laqam.

*arsenali*: “post fejn jinħadmu u jinżammu l-bastimenti u kull għodda tal-gwerra”. Fil-Malti *arsenal* x’aktarx għandha t-tifsira tal-aħħar minhabba kuntatt ma’ l-Ingliż *arsenal*. Fl-Isqalli wkoll tinsab il-kelma *tirzana*, pjazza f’Palermu u *tarsana* b’sinifikat ta’ “arsenal tal-bastimenti”. Fl-Ispanjol antik *daracana* tfisser l-istess, għalkemm fl-Ispanjol tal-lum *tarzina* tfisser “fabbrica tat-tabakk”. Bil-Malti, *tarzna*, jew *tarznar* ifissru “post fejn jinħadmu u jissewewew il-bastimenti”. Mill-Għarbi *dar as-sanagha* “fabbrica, post fejn jinħadmu għodda tal-gwerra”, li minnha għandna kemm-il kelma *dar* kif ukoll il-kelma *sengħa*.

*mazzara*: fl-Isqalli “ġebła tqila”, fil-Kalabriz “ġebła li tagħsar, pindlu ta’ arloġġ, ġebel li jżomm ’l isfel ix-xibka tat-tunnara” fid-djalett ta’ Salento “ġebła li sservi ta’ ankra... jew piż”. Il-kelma Maltija *mazzra* tidher li toqrob il-Kalabriz u s-Salentir iktar mill-Isqalli Mill-Għarbi *magħsara* li minnha għandna *magħsra*, “ġebła li tagħsar iż-żebbuġ f’żejt”.

*sciloccu*: “riħ sħun li jonfoħ minn bejn nofs in-Nhar u l-Lvant”. Bil-Malti *xlokk*. Fil-Għarbi *xaluq* jew *xaluk* ifissru l-istess. Għalkemm ħafna drabi l-q Għarbija ssir *k* fil-Malti (*daħak*), jidher li l-kelma Maltija iktar toqrob l-Isqalli. L-irjieħ tal-boxxla kollha barra “nofs in-nhar” huma ta’ nisel Sqalli.

*alcova*, *arcova*: “post maqtuġħ b’arkata, kważi kamra żgħira tagħti f’oħra fejn titqiegħed is-sodda”. Bil-Malti l-istess. Mill-Għarbi *al-qubba* “saqaf bit-troll, dar li tispicċa f’koppla, għar fejn jin-ġabar l-ilma” li minnha fil-Malti għandna *Mqabba*. Fil-Malti għandna wkoll il-kelma *guva* “kamra żgħira, x’aktarx għall-ghasafar” li ġejja mill-Isqalli.

*bacara*: “karozzella ta’ tnein mingħajr post għas-sewwieq”. Mill-Għarbi *bakara* “karozzella”. Dozy iġħid li minn din ġejja l-kelma *al-bakkara* “karrozella”. Minn hawn jista’ jkun li ġej il-kunjom Malti antik *Ta’ Bakkar*.

*catusu*: “għodda tax-xaqquf forma ta’ kanna żgħira minn fejn iġħaddi l-ilma”. Bil-Malti *katusa*. Fil-Għarbi *qadus*. Il-kelma Maltija *tur*: li hi eqreb l-Isqalli, għalkemm kif saret femmin’l ma nafux.

*varda*: “sarġ tal-bhejjem tat-tagħbija mingħajr qaws”. Bil-Malti *farda*. Mill-Għarbi *bardagħa* li minnha fil-Malti baqgħalna l-kelma *msiemer tal-bardgħa* “imsiemer b’rashom kbira tar-ram li bihom iwaħħlu l-ġild”.

*fadali*, *fedali*: “biċċa ħwejjeġ li jilbsu n-nisa quddiemhom, marbuta ma’ qaddhom u tinzel sa rkubbtejhom”. Fil-Malti *far’al*. Mill-Għarbi *fudal*. Kif il-likwida *r* daħlet fil-kelma Maltija jekk mhux

b'kumpens tat-tnaqqis mit-tul ta' l-ewwel vokali, ma nistgħux ngħidu sewwa.

*mantarru*: "lbies rahl". Fil-Malti *mantar* "kapott tan-nies tar-rhula". Mill-Għarbi *mamtar*. Bħal fil-kelma "sensar", il-kelma Maltija iktar toqrob l-Isqalli.

*gesuminu, gersuminu*: bil-Malti "gizimin". Fil-Għarbi *jasamin*. Il-kelma turi li ġejja mill-Isqalli.

*lumia*: "kwalità ta' lumi bi ftit sugu ħelu u b'riħa qawwiġa" (iktar toqrob lejn il-kelma Maltija *rumiċell* jew *lumiċell*), mill-Għarbi *lima*. Fil-Malti għandna *lumija*. Dil-kelma minn Sqallija hi interressanti ħafna għax aktarx li ġejja mil-Bizantin *limia*.

*milinciana*: "bringiel". Fil-Għarbi *badingan*. Il-kelma Maltija hi 'l bogħod mill-Għarbi daqskemm hi mill-sqalli. Izda fl-Ispanjol insibu l-kelma *berenjena*, bl-istess tifsira, f'dokumenti antiki.

*usfaru*: "ħaxixa li l-fjura tagħha tixbah lil taż-żagħfran, izda ta' inqas valur u iktar kwantità". Bil-Malti nistgħu nxebbhu din mal-ħaxixa "Ingliza", jew "qares" li wkoll insejnhulu *isfar*. Mill-Għarbi *ghusfur* li mirnha għandna l-kelma *ghosfor* "żerriegħa rqiqa għall-għasafar".

*zuccaru*: "zokkor". mill-Għarbi *sukr, sukkar* u fid-djalett Magrebin *sukkar*. Il-kelma Maltija ġejja direttament mill-Isqalli.

*carmuciu*: "żarmuġ" mill-Għarbi *ħarmex*. Iż-ż tal-kelma Maltija ma nistgħux ngħidu sewwa minn fejn ġejja.

*camula*: "kamla". Mill-Għarbi *qamla* li għandna wkoll fil-Malti.

*giuran(n)a*: "żring" mill-Għarbi *garan(a)*. Bħal fi *żarmuġ*, għalkemm l-għerq *g-r-n* qiegħed hemm, l-aħħar *g* ma nistgħux ngħidu minn fejn ġejja.

*gattu-maimuni*: "arnimal jixbah lix-xadina izda bid-demb" (mil-Latin tas-seklu XIV). Fil-Kalabriż "fantasma, ħaġa li jbeżżgħu lit-tfal biha". Fil-Malti *gidmejmun* għandha tifsira metaforika ta' "brik-kun" u ħafna drabi nużawha fejn metaforikament nużaw ukoll il-kelma "xadin" b'tifsira ta' "jilħaqlek, ħazin". *Gattu* hija Taljan/Latin għal "qattus". *Maimun*, fil-Għarbi, tfisser "imbierek, kuntent, xadina". Ta' min jinnota l-isem tal-familja għarbija u tal-post *Ta' Majmuna*, u l-konnessjoni tal-għerq Għarbi mal-kelma Mammona.

*sceccu*: "ħmar", mit-Tork esek "ħmar, injorant". Fil-Malti nużaw l-espressjoni "qisek ċikku ċuċ", fejn "ċuċ" tfisser "ħmar", u "ċikku" hija l-istess bħal "sceccu". Ngħidu wkoll "ċikku briku" mill-Ispanjol "chicos y burricos" (ħmar u ħmar).

*cuccia*: "minestra tal-qamħ mgholli ma' hwejjeġ oħra". F'Pantellerija, "ikel magħmul minn ċerejali li jittiekel b'devozzjoni fil-festa ta' S. Luċija". Fil-Malti għandna l-kelma *quċċija* li għat-tifsira oriġinali tagħha jagħtina tagħrif siewi Agius de Soldanis. Mill-Għarbi *kixkija*.

*farfaru*: “mohhu jilhaqlu, hażin”; mill-Gharbi *farfar* “hafif, bla kwiet”. Fil-Malti għandna l-kelma *fanfru* isem ta’ ħuta, fejn għandna t-tibdil ta’ l-ewwel likwida f’*n*. Fl-Isqalli nsibu wkoll il-kelma *farfareddu* “tifel fuq ruħu, bla kwiet”, filwact li *farfarieddu* fil-kalabriz, (kif ukoll *farfaru*) ifissru “xitan”. Minn hawn għandna l-kelma *farfett*. *Farfara*, fil-Kalabriz, tfisser “tifla”; aħna fil-Malti ngħidu *tifel imfarfar*, “tifel beda jikber ġmieu”, u *qed jifarfara*. Ma nħalltux dan il-verb ma’ l-iehor *farfar* “neħħa t-trab”, għalkemm għandna l-istess idea ta’ ċaqliq.

*mischinu*: “nom li juri faqar, qalb sewda u wġiġħ kbir”. Fil-Malti *mischin* li ġejja mill-Gharbi *mischin* ta’ l-istess tifsira. Il-kelma Taljana *meschino* ġejja mill-istess.

*zizzu*: “eleganti, ħelu, ġustus”; mill-Gharbi *għaziż* “rari, prezzjuż, eċċellenti” li minnha għandna fil-Malti *għaziż* bit-tifsira ta’ “*maħbub*”. Mill-Isqalli jista’ jkun li daħħalna l-kelma tat-tfal “*żiżi*”, kelma li jużaw meta jgħaddu idejhom fuq wiċċ xi hadd li jhob-buh.

*arracamari*: “*tirrakma*”, mill-Gharbi *raqama* minn fejn aħna hadna “*torqom*”.

*ciaccari*: “tifle l-għaqda bejn xi ħwejjeġ, taqsam, tfendi”. Mill-Gharbi *xaqqa* “taqsam” (bil-Malti *xxoqq*). Mill-Isqalli ġibna l-kelma *zikka*, *nzikka*, kelma li jużaw it-tfal meta jkunu jilagħbu ż-żibeġ. Jista’ jkun li l-kelma Maltija *zzika*, *tagħti z-ziki* bit-tifsira ta’ “tinki, tinqeda bit-tgħajir biex twegġa’ (tfenci t-tgħajir)” ġejja minn hawn ukoll.

*cifeca*: “ma jiswiex, hażin”, mill-Gharbi *xafaq* “ta’ kwalità inferjuri li minn din ta’ l-aħħar nużaw ukoll b’mod dispregġattiv “*xaqfa*”. Jista’ jkun li l-kelma Maltija *xaqquf* (mid-deħ-a ta’ nisel magrebin) għandha x’taqsam mal-kelma Gharbija/Siċiljana b’metatesi tat-tieni u t-tielet radikali. Għandna wkoll il-kelma *ċefċuqa* “haġa ta’ valur żgħir”.

*lemmu*: “reċipjent fond tal-fuħħar fejn jaħslu l-affarijiet tal-keċina”. Bil-Malti *lenbija*. L-etimologija ta’ din il-kelma, skond Pellegrini, hi interessanti ħafna. Fil-Kalabriz hemm il-kelma *limba* u fl-Albaniz *lembi* bl-istess tifsira. Dawn ġejjin mill-Grieg modern *limpa* li hađuha minn għand it-Torok, u forsi, indirettament mill-Gharbi *malamm* “reċipjent”.



## KOTBA LI RĊEVEJNA GĦAL-LIBRERIJA

It-Tnalja—Rumanz ta’ Ġużè Chetcuti (Union Press, Valletta, 1964).  
La Marina Maltese—Dal Medio Evo all’Epoca Moderna—Ta’ A. Cremona (Estratt mill-*Journal of Maltese Studies*, N. 2. 1964—Malta University Press).

## RECENSJONIJIET

**“UNO SGUARDO PANORAMICO DELLA LETTERATURA MALTESE CONTEMPORANEA—POETI MALTESI VIVENTI”**—G. Curmi. Estratt mill-“Journal of the Faculty of Arts”, Vol. II No. 3, 1964.

Wasliha f'idejha ktejjeb ta' Dr. G. Curmi: “Uno Sguardo Panoramico Della Letteratura Maltese Contemporanea”. F'dan l-istudju Dr. Curmi jagħmel apprezzament qasir fuq il-letteratura Maltija u jikkellem dwar ftit mill-kittieba Maltin, kważi kollha poeti u jsemmi x-xogħlijiet tagħhom.

L-awtur ma dahalx fil-fond fl-istudju tiegħu u anqas għamel apprezzament bir-reqqa dwar opri letterarji Maltin li l-lum jaf bihom kuġhadd. Milli jidher hu ried jkteb fit-tul biss dwar Gużè Chetcuti, wiehed mill-poeti u prozaturi l-aktar magħrufin ta' żmienna.

Hu jifi bir-reqqa x-xogħlijiet poetiċi ta' Chetcuti u juri s-siwi u s-sengħa tagħhom; jkteb fuq l-impressjoni li tagħmel il-poezija ta' Chetcuti fuq il-qarrej, u jagħti raġunijiet għaliex Chetcuti hu magħdud bhala il-Poeta tal-familja.

Dan l-istudju hu interessanti għax miktub minn poeta li jkteb bit-Taljan fuq poeta ieħor li jkteb bil-Malti u għalhekk l-awtur aktar iħoss il-gmiel il-lirika u r-rim u tal-poeziji li jikkellmu fuqhom.

L-awtur jikkellem ukoll fuq Gużè Chetcuti bhala prozatur, iżda jidher li hu kien aktar jieħu pjaċir kieku Chetcuti baqa' mixhūt fuq il-poezija u mhux intefa' fuq il-proza, għalkemm ikollu jammetti li l-fama ta' Chetcuti l-lum hi msejsa fuq ix-xogħlijiet ta' proza tiegħu.

**“L-EWWEL SNIN TAŻ-ŻWIEĠ”** — Onor. Emilio Camilleri, M.L.A.  
Giov. Muscat & Co. Ltd., Malta, 1963.

Fl-ilsien Malti ahna neqsin minn kotba fuq it-tagħlim, iżda kotba li jittrattaw fuq sugġetti riversati wiehed jista' jgħid li ma għandna xejn. Sugġetti bħal żwieġ, imħabba, emozzjoni u oħrajn bħalhom, tista' tgħid li għandna bil-waħdiet biss. Għalhekk kien hsieb tajjeb dak tas-Sur Camilleri li johrog dan il-ktieb li jittratta fuq l-ewwel snin taż-żwieġ, dawk il-ftit snin li minnhom jiddependi l-hajja tibqax hienja għal bosta snin jew issir infern għar-raġel u l-mara li jingħad u flimkien.

Fil-perijodu ta' l-ewwel snin isir l-adattament bejn ir-raġel u l-mara; jiġifieri huma jagħfu u jsiru jafu sewwa lil xulxin, jidraw in-nuqqasijiet u l-gibdiet ta' xulxin, jitgħallmu jieħdu bis-sabar lil xulxin. Dan it-tagħlim ma jsirx kif ġie ġie, iżda jeħtieġ studju u għaqal; il-mara u r-raġel jeħtieġilhom jistudjaw sewwa lil xulxin, u biex aktar jirnexxilhom jistudjaw u jitgħallmu tajjeb, l-awtur f'dan il-ktieb gābar dawk il-hwejjeg kollha li huma ta' htejja kbira biex il-hajja tal-mizzewġin tinbena fuq sisien sodi u timxi bla tfixkil.

L-awtur jistharreg u janalizza t-tqanqil l-aktar profund tar-raġel u tal-mara, ix-xewqa misturin u l-gibdiet tas-sensi tagħhom, u l-htejjiet għas-sodisfazzjon ta' dawk it-tqanqiliet u l-gibdiet. Hu wkoll b'maniera sempliċi u li jifhimha kull min hu ta' l-e-tà, jagħti taġħrif u twissijiet biex il-mizzewġin isegwu s-sejhat tan-natura u jwettqu l-iskop li għalih iżżewġu, bil-għaqal u bil-hsieb għall-ġid tagħhom u tas-socjetà kif trid il-Knisja Mqaddsa. Għax kif kiteb l-awtur innifsu, jekk il-mizzewġin jir-

regolaw il-hajja taghhom "skond ir-raġuni u ta' Insara, il-pjaċir li jiksbu jkun ghalihom ghajn ta' hena, ta' mertu u ta' hajja hienja u mimlija mhabba u rispettt sal-mewt".

G.

**"INNIIJET TAL-KNISJA".** Versi ta' Bro. Henry, F.S.C. Muzika ta' Dun Karm Scerri, De La Salle College, Cottonera, 1964. Paġ. 60.

Gie f'idejna dan il-ktieb ta' Innijiet popolari immużikati mis-Surmast Dun Karm Scerri. Hsibna li din hi biċċa xogħol f'waqtha, billi skond il-liturġija mixtieġa mit-Tieni Konċilju Vatikan, il-fidili għandhom jiehdu parti fis-sagrificċju tal-Quddiesa u funzjonijiet oħra tal-Knisja, u l-fidili juru tassew kemm ikunu qegħdin jiehdu sehem fiċ-ċerimonji, meta jkan-taw innijiet ta' foħrija u ringrazzjament.

L-innijiet popolari, kif ifisser isimhom, huma dawk li jkanta l-poplu u għalhekk jehtieg ikunu jghoddu għal kulhadd, kbar u żgħar, nies ta' kull klassi u kundizzjoni. L-innijiet miġburin f'dan il-ktieb huma adattati wisq biex jitgħallimhom il-poplu; huma hfiel u ċari, wieħed jaqbadhom malajr, iqanqlu ferh u entuzjażmu, u fihom armonija u melodija li jdoqqu fil-widna.

Din il-ġabra laqtitna għax thaddan l-aqwa funzjonijiet u ċerimonji reliġjużi; fiha innijiet għall-aqwa festi tal-Knisja bħalma huma: il-Milied, il-Gimgha l-Kbira, Il-Għid, il-festi tal-Madonna u festi oħrajn nazzjonali, bħal dik ta' Kristu Re, ta' San Gużep u ta' Qaddisin oħra Protetturi tal-Gżejjer tagħna. Dawn l-innijiet miktubin f'maniera sempliċi imma fi-istess hin tinhass fihom is-sejha jew l-idea reliġjuża.

Kull Nisrani li jiffrekwenta l-Knisja jmissu jixtri kopja ta' din il-ġabra ta' innijiet li jerfġhu u jfarrġu r-ruħ fil-prattika tal-Fidi.

G.

**"IT-TNALJA".** Rumanz ta' Gużè Chetcuti. Stamperija "Union Press", Valletta, 1964. Paġ. 262.

Dan ir-rumanz hu xhieda oħra tal-kapaċità tas-Sur Gużè Chetcuti bħala awtur ta' grajja realistiċi. Hu jpingi l-hajja ta' nies fġar, haddiema u rahħala, bla tlelax u bla tirqim; għalih ma hemmx "kjaroskuri", dak li hu ikrah, jistmellu, u dak li hu sabih, iġhożzu.

Il-hajja tal-kotra tolgot is-sentimenti kollha tal-miedem, sentiment i tajbin, sentiment i hżiena, li jitwettqu b'qawwa u bi hruxija; il-kitba ta' l-awtur hi mera ta' dik il-hajja u ta' dawk is-sentimenti li jqaqlu u jahkmu fuq ir-ruħ, fuq il-hsieb u fuq il-qalb ta' nies li jghixu u jhawtlu fit-triqat doġo, fis-saqijiet, fil-kerrejiet, fil-gabubi u fil-rieziet.

Dan ir-rumanz hu xempju ta' l-irhula ż-żgħar ta' pajjiżna, fejn in-nies aktarx bla skola, iġhixu bit-tqaniċ, mill-baħar jew mir-raba'. Nies foġra, ihobbu l-Knisja, jistmaw il-qassis, imma medhijin b'salib hadd-ieħor, għajjurin u seksieka, imma kollha għandhom il-persunalità tagh-hom u kollha jidhru hajjin f'għajnejn il-qarrej.

Wieħed li mhux imdorri qalb in-nies ta' l-irhula għandu mnejn jist-tagħgeb kif u mnejn harġu l-karattri ta' Marjuċċa u ta' Velina, żewġ nisa li jidhru bla qalb, bla ruh u bla misthija, qishom il-karattru tip Zaża ta' Zola; imma wieħed irid iġib quddiem għajnejh li l-mara għafsija

ma tafx tikkontrolla s-sentimenti ta' mohha u t-tqanqil ta' qalbha, u għalhekk ir-reazzjoni tagħha lejn min iżebblaha, hi feroċi u bla rażan.

Wiehed mill-karattri l-aktar maqluġhin f'dan ir-rumanz hu dak ta' Dun Kozz. Ikolli ngħid li dan il-karattru hu mnebbah minn *Don Camillo* tal-Guarreschi. L-awtur jaġmel enfasi aktar fuq il-personalità milli fuq il-persunaġġ. Din il-maniera ta' rappreżentazzjoni letterarja hi wisq diffiċli għax jekk il-kittieb ma jinxix bir-reqqa, jaqa' fil-parodija u flok ma jislet karattru haġ, johroġ karikatura. Dun Kozz mhux karikatura iżda hu figura ta' qassis raħli, goff fil-manieri, iżda qalbu taz-zokkor, jaf u jaġhder in-nies tar-raħal għalkemm meta jeħtieġ, juri ruhu mgit u tal-kolp. Felie hu tip ta' raġel injurant u prużuntuż minn dawk li jinsabu bl-eluf fil-Gżira tagħna; irid jiddeffes f'kollox, irid juri ruħ, imma hsiebu biex idabbar xi haġa jew jiġbed in-nar lejn xawwatu.

Imbagħad hemm persunaġġi oħra, irġiel tax-xoġhol u nisa tad-dar, zghazagh u tfal, kollha jiġbdu haġta fin-nisġa tar-rumanz, u kollha marbutin fimmkien fit-tqanqil tal-qlub, fil-herqa tax-xewqat, fil-makkakerija tal-mohħ u fil-habi tat-nassis. Dik ir-rabta fih sura ta' għoġda mhabbli maħkuma mill-hemm u min-niket li bħal hniek ta' tnalja dejjem jaġhfsu fuqha.

Is-Sur Chetcuti, biex ir-rumanz ma jkun jonqsu xejn, dahħal ukoll it-twegħir tal-pulitka li hi tant harkiena fost il-kotra tagħna l-Maltin, u biex jirrisalta aktar l-aspetti tal-hajja Maltija, dahħal l-element tradizzjonali u folkloristiku li jaġhtu kulur u herqa lin-nisġa tal-ġrajja.

Mill-bidu sa l-aħħar, in-nisġa tar-rumanz iżomm lill-qarrej xewqan biex ikun jaf x'se jiġri u kif se jiġibu ruħhom il-persunaġġi, dawn huma miġbudin u maqluġhin b'sengħa veritjera li tagħti gost u pjaċir, tant li f'kull wiehed jew waħda, il-qarrej għandu jara lil xi hadd li jafu. Il-għamla, il-hsieb, l-imġiba, id-djalogi u l-manneriżmi tal-persunaġġi huma kollha mfasslin fuq xempju u sura Maltija u meta wiehed iqis dan ma jifhemx għaliex l-awtur għażel xi ismijiet, bħal Marjuċċa, Velina, li ma humiex ismijiet Maltin l-aktar fost in-nies tar-raħal.

Kollox ma' kollox, dan hu rumanz li jsaħħaħ mhux f'it il-letteratura moderna Maltija. Hu miktub tajjeb, bis-sengħa u bil-għaqal, stampat sabiħ, karta magħzula u tipi ċari, jista' joġġhod fil-wisa' maġenb rumanzi li qegħdin johorġu fi bliet kbar ta' barra minn Malta.

G.

### KRONAKA TA' L-AKKADEMJA

Għandna l-pjaċir inħabbru n-nomina ta' Dun Karm Sant, B.A., D.D, S.S.D., Membru Akkademiku tal-Għaqda, bħala Professur tal-Kattedra ta' l-Iskrittura Mqaddsa, tal-Lhudi u Grieg Bibliku fl-Università ta' Malta flok il-Professur Mons. P.P. Saydon, li rtira mill-karika wara 33 sena bl-ururi u l-merti kollha.

Il-Professur Dun Karm Sant, wara li temm l-istudji tiegħu fl-Istitut Bibliku Pontifiċju f'Ruma, kiseb m'ilux id-dottorat tax-Xjenzi Bibliċi. Lill-Professur Sant nifirhulu fil-waqt li nawgurawlu kull riżq fil-karika għida tal-Professurat, u lill-Professur Mons. Saydon nixtiequ dak il-mistrieħ li tasswew jisthoqqlu wara karriera hekk sabiħa li għamlet l-isbah gieh lill-Kattedra li fihad għal żmien hekk twil.